

2010-ലെ കേരള ഉൾനാടൻ ഫിഷറി ബിൽ

(നിയമസഭ പാസ്സാക്കിയ പ്രകാരമുള്ളത്)

കേരള സംസ്ഥാനത്തെ ഉൾനാടൻ മത്സ്യമേഖലയെ സംബന്ധിച്ച നിയമങ്ങൾ ക്രോഡീകരിക്കുന്നതിനും ഭേദഗതി ചെയ്യുന്നതിനും സംസ്ഥാനത്തെ ഉൾനാടൻ മത്സ്യബന്ധന മേഖലയുടെ സുസ്ഥിര വികസനം, മാനേജ്മെന്റ്, സംരക്ഷണം, പ്രജനനം, പരിരക്ഷ, ചൂഷണം, ഉപയോഗപ്പെടുത്തൽ എന്നിവയ്ക്കും സാമൂഹിക ഫിഷറികൾ അഭിവൃദ്ധിപ്പെടുത്തുന്നതിനും ഉത്തരവാദിത്തപര അക്വാകൾച്ചർ പ്രവർത്തനങ്ങൾ ക്രമീകരിക്കുന്നതിനും നിയന്ത്രിക്കുന്നതിനും മത്സ്യത്തൊഴിലാളികളുടെ ഉപജീവന സുരക്ഷ ഉറപ്പാക്കുന്നതിനും പരമ്പരാഗത അവകാശങ്ങൾ സംരക്ഷിക്കുന്നതിനും ജനങ്ങൾക്ക് പോഷക സമ്പന്നമായ മത്സ്യലഭ്യതയും ഭക്ഷ്യസുരക്ഷയും ഉറപ്പാക്കുന്നതിനും അവയുമായി ബന്ധപ്പെട്ടതോ ആനുഷംഗിക മായതോ ആയ കാര്യങ്ങൾക്ക് വ്യവസ്ഥ ചെയ്യുന്നതിനുമുള്ള

ഒരു

ബിൽ

പീഠിക.—കേരള സംസ്ഥാനത്ത് ഉൾനാടൻ മത്സ്യമേഖലയെ സംബന്ധിച്ച നിയമങ്ങൾ ക്രോഡീകരിക്കുന്നതിനും ഭേദഗതി ചെയ്യുന്നതിനും സംസ്ഥാനത്തെ ഉൾനാടൻ മത്സ്യമേഖലയുടെ സുസ്ഥിര വികസനം, മാനേജ്മെന്റ്, സംരക്ഷണം, പ്രജനനം, പരിരക്ഷ, ചൂഷണം, ഉപയോഗപ്പെടുത്തൽ എന്നിവയ്ക്കും സാമൂഹിക ഫിഷറികൾ അഭിവൃദ്ധിപ്പെടുത്തുന്നതിനും ഉത്തരവാദിത്തപര അക്വാകൾച്ചർ പ്രവർത്തനങ്ങൾ ക്രമീകരിക്കുന്നതിനും നിയന്ത്രിക്കുന്നതിനും മത്സ്യത്തൊഴിലാളികളുടെ ഉപജീവന സുരക്ഷ ഉറപ്പാക്കുന്നതിനും പരമ്പരാഗത അവകാശങ്ങൾ സംരക്ഷിക്കുന്നതിനും ജനങ്ങൾക്ക് പോഷക സമ്പന്നമായ മത്സ്യലഭ്യതയും ഭക്ഷ്യസുരക്ഷയും ഉറപ്പാക്കുന്നതിനും അവയുമായി ബന്ധപ്പെട്ടതോ ആനുഷംഗികമായതോ ആയ കാര്യങ്ങൾക്ക് വ്യവസ്ഥ ചെയ്യേണ്ടത് യുക്തമായിരിക്കയാൽ ;

ഇൻഡ്യൻ റിപ്പബ്ലിക്കിന്റെ അറുപത്തിയൊന്നാം സംവത്സരത്തിൽ താഴെപ്പറയും പ്രകാരം നിയമമുണ്ടാക്കുന്നു:—

അദ്ധ്യായം I

പ്രാർഥന

1. ചുരുക്കപ്പേരും, വ്യാപ്തിയും, പ്രാരംഭവും.—(1) ഈ ആക്റ്റിന് 2010-ലെ കേരള ഉൾനാടൻ ഫിഷറീസും അക്വാക്കൾച്ചറും ആക്റ്റ് എന്ന് പേര് പറയാം.

(2) ഇതിന് കേരള സംസ്ഥാനം മുഴുവൻ വ്യാപ്തി ഉണ്ടായിരിക്കുന്നതാണ്.

(3) ഇത് ഉടൻതന്നെ പ്രാബല്യത്തിൽ വരുന്നതാണ്.

2. നിർവ്വചനങ്ങൾ.—ഈ ആക്റ്റിൽ സന്ദർഭം മറ്റ് വിധത്തിൽ ആവശ്യപ്പെടാത്ത പക്ഷം,—

(എ) ‘അപ്പലേറ്റ് അധികാരസ്ഥൻ’ എന്നാൽ ഫിഷറീസ് ഡയറക്ടർ എന്നർത്ഥമാകുന്നു ;

(ബി) ‘അക്വാക്കൾച്ചർ’ എന്നാൽ ഏതെങ്കിലും സ്വകാര്യമോ പൊതുവോ ആയ ജലാശയങ്ങളിലോ, മറ്റേതെങ്കിലും ജലമുള്ള പരിസ്ഥിതിയിലോ സ്വാഭാവികമോ കൃത്രിമമോ ആയി നിയന്ത്രിത സാഹചര്യത്തിൽ ഏതെങ്കിലും ജലജീവികളേയോ സസ്യങ്ങളേയോ ശേഖരിച്ച് പരിപാലിച്ച് വളർത്തുക എന്നർത്ഥമാകുന്നതും അതിൽ കൂട്കൃഷി, പെൻകൾച്ചർ, ഒഴുക്കുജലകൃഷി, അലങ്കാര മത്സ്യകൃഷി, ജലസംഭരണികളിലെ മത്സ്യകൃഷി എന്നിവയും ഉൾപ്പെടുന്നതുമാകുന്നു ;

(സി) ‘അക്വാക്കൾച്ചർ പ്രദേശം’ എന്നാൽ 4-ാം വകുപ്പ് (1)-ാം ഉപവകുപ്പ് പ്രകാരം വിജ്ഞാപനം ചെയ്യപ്പെട്ട ഒരു അക്വാക്കൾച്ചർ പ്രദേശം എന്നർത്ഥമാകുന്നു ;

(ഡി) ‘അധികാരപ്പെടുത്തപ്പെട്ട ഉദ്യോഗസ്ഥൻ’ എന്നാൽ ഈ പ്രയോഗം വരുന്ന ഈ ആക്റ്റിലെ വ്യവസ്ഥകളിൽ പരാമർശിച്ചിട്ടുള്ള കാര്യത്തെ സംബന്ധിച്ച് ഗസറ്റ് വിജ്ഞാപനം മുഖേന സർക്കാർ അധികാരപ്പെടുത്തുന്ന ഫിഷറീസ് വകുപ്പിലെ ഒരു ഉദ്യോഗസ്ഥൻ എന്നർത്ഥമാകുന്നു ;

(ഇ) ‘ഫീൽഡ്രേഷൻ’ എന്നാൽ കടലിൽ നിന്നോ കായലിൽ നിന്നോ മറ്റ് ജലാശയത്തിൽ നിന്നോ വേലിയേറ്റത്തോടൊപ്പം കയറി വരുന്ന മത്സ്യവിത്തുകളെ പാടശേഖരങ്ങളിലോ ആഴം കുറഞ്ഞ ജലാശയങ്ങളിലോ സ്വാഭാവികമോ, കൃത്രിമമോ ആയ വിധത്തിൽ തടഞ്ഞു നിർത്തി വളരാൻ അനുവദിക്കുകയും പിന്നീട് വളർച്ചയെത്തിയ മത്സ്യത്തെ അരിച്ചു പിടിക്കുകയും ചെയ്യുന്ന പരമ്പരാഗത കൃഷിരീതി എന്നർത്ഥമാകുന്നു ;

(എഫ്) ‘മത്സ്യത്തൊഴിലാളി’ എന്നാൽ ഉപജീവനത്തിനായി പ്രധാനമായും ഉൾനാടൻ മത്സ്യബന്ധന പ്രവർത്തനത്തിൽ ഏർപ്പെട്ടിരിക്കുന്ന ഏതെങ്കിലും ആൾ എന്നർത്ഥമാകുന്നതും അതിൽ മത്സ്യക്കച്ചവടത്തിൽ ഏർപ്പെട്ടിരിക്കുന്ന മത്സ്യത്തൊഴിലാളിയുടെ ഭാര്യയും മത്സ്യത്തൊഴിലാളിയുടെ വിധവയും ഉൾപ്പെടുന്നതുമാകുന്നു ;

(ജി) 'മത്സ്യകൃഷിക്കാരൻ' എന്നാൽ വിവിധതരം ജലജീവികളുടേയോ ജലസസ്യങ്ങളുടേയോ ജീവിതചക്രത്തിലെ ഏത് ഘട്ടത്തിലും ഉപജീവനത്തിനു വേണ്ടിയോ സാമ്പത്തിക നേട്ടം ഉണ്ടാകത്തക്ക വിധത്തിലോ ഉള്ള കൃഷി ചെയ്യുന്ന ആൾ എന്നർത്ഥമാകുന്നു ;

(എച്ച്) 'മത്സ്യബന്ധന ഉരു' എന്നതിന് മത്സ്യബന്ധനത്തിനോ മത്സ്യകൃഷിക്കോ വേണ്ടിയുള്ള പ്രവർത്തനങ്ങളിൽ ഏർപ്പെട്ടിട്ടുള്ള ഏതെങ്കിലും വള്ളമോ യാനമോ എന്നർത്ഥമാകുന്നതും അതിൽ ഒരു ഉരുവോ നാടൻ വള്ളമോ തോണിയോ അല്ലെങ്കിൽ മത്സ്യബന്ധനത്തിനോ മത്സ്യകൃഷിക്കോ വേണ്ടിയുള്ള പ്രവർത്തനങ്ങൾക്കായി ജലത്തിൽ സഞ്ചരിക്കുന്നതിനുള്ള മറ്റേതെങ്കിലും സംവിധാനമോ ഉൾപ്പെടുന്നതും ആകുന്നു ;

(ഐ) 'മത്സ്യം' എന്നതിൽ ഷെൽ മത്സ്യമുൾപ്പെടെ ജീവനുള്ള എല്ലാ ജലസസ്യങ്ങളും ജലജീവികളും അവയുടെ ജീവിതചക്രത്തിലെ ഏത് ഘട്ടത്തിലുള്ളതായാലും ഉൾപ്പെടുന്നതാകുന്നു ;

(ജെ) 'മത്സ്യബന്ധനപ്രവർത്തനം' എന്നതിന് മത്സ്യബന്ധന ഉരു, ഉറപ്പിച്ച യന്ത്രം, സ്വതന്ത്രവല എന്നിവ ഉപയോഗിച്ചോ അല്ലാതെയോ ഏതെങ്കിലും രീതിയിൽ മത്സ്യം പിടിക്കുക എന്നർത്ഥമാകുന്നതും അതിൽ ഷെൽ മത്സ്യം, കക്ക എന്നിവയുടെ സംഭരണവും ഏതെങ്കിലും തരത്തിലുള്ള ഊറ്റലും വളർത്തലും ഉൾപ്പെടുന്നതും ആകുന്നു ;

(കെ) 'ഫിഷറീസ്' എന്നതിന് മത്സ്യത്തിന്റേയും മത്സ്യ ഉൽപ്പന്നങ്ങളുടേയും സംരക്ഷണം, വികസനം, പ്രജനനം, പരിരക്ഷ, ചൂഷണം, ഉപയോഗപ്പെടുത്തൽ എന്നിവയുമായി ബന്ധപ്പെട്ട ഏതൊരു പ്രവർത്തനമോ ജോലിയോ എന്നർത്ഥമാകുന്നു ;

(എൽ) 'മത്സ്യവിളവെടുപ്പ്' എന്നാൽ അക്വാകൾച്ചർ പ്രദേശത്തുനിന്ന് ഏതെങ്കിലും രീതിയിൽ മത്സ്യത്തെ പിടിച്ചെടുക്കുക എന്നർത്ഥമാകുന്നു ;

(എം) 'സംരക്ഷിത മത്സ്യസങ്കേതം' എന്നാൽ ഈ ആക്റ്റിലെ 28-ാം വകുപ്പുപ്രകാരം സംരക്ഷിത മത്സ്യസങ്കേതമായി വിജ്ഞാപനം ചെയ്യപ്പെട്ടിട്ടുള്ള ഏതെങ്കിലും പ്രദേശം എന്നർത്ഥമാകുന്നു ;

(എൻ) 'മത്സ്യവിത്ത്' എന്നാൽ ജീവിതചക്രത്തിലെ ഏതൊരു രൂപത്തിലേയും ബാല്യദശയിലുള്ള മത്സ്യം എന്നർത്ഥമാകുന്നു ;

(ഒ) 'ഉറപ്പിച്ച യന്ത്രം' എന്നാൽ മത്സ്യം പിടിക്കുന്നതിനായി മണ്ണിൽ ഉറപ്പിച്ചിട്ടുള്ളതോ മറ്റേതെങ്കിലും രീതിയിൽ ചലിക്കാത്തവിധം കരയിലോ വെള്ളത്തിലോ സ്ഥാപിച്ചിട്ടുള്ളതോ ആയ ചീനവലയോ, ഊന്നിവലയോ മറ്റേതെങ്കിലും വലയോ കൂടോ മത്സ്യബന്ധനവേലിയോ നങ്കൂരമോ ട്രെയോ മറ്റേതെങ്കിലും ഉപായമോ എന്നർത്ഥമാകുന്നു ;

(പി) 'സ്വതന്ത്രവല' എന്നാൽ ഉറപ്പിച്ച ഒരു യന്ത്രം ഒഴികെ മത്സ്യബന്ധനത്തിനുപയോഗിക്കുന്ന ഏതെങ്കിലും വല, കൂട്, കൊളുത്ത്, ചൂണ്ട അല്ലെങ്കിൽ മറ്റ് ഉപായം എന്നർത്ഥമാകുന്നു ;

(ക്യൂ) 'ഹാച്ചറി' എന്നാൽ മത്സ്യവിത്തുല്പാദനകേന്ദ്രം എന്നർത്ഥമാകുന്നു ;

(ആർ) 'ഉൾനാടൻ ഫിഷറി' എന്നാൽ ശുദ്ധജലമത്സ്യമോ, ഓരുജല മത്സ്യമോ അല്ലെങ്കിൽ ഫിഷറി സംബന്ധമായ മൂല്യമുള്ള മറ്റ് ശുദ്ധജല-ഓരുജല-അലങ്കാര-ശീതജല-കായൽജല-അഴിമുഖ വിഭവങ്ങളുമായോ ബന്ധപ്പെട്ടതും പൊതുവോ സ്വകാര്യമോ ആയ ജലാശയത്തിൽ നടത്തുന്നതുമായ ഏതെങ്കിലും ഫിഷറി എന്നർത്ഥമാകുന്നു ;

(എസ്) 'ഉൾനാടൻ ജലാശയം' എന്നാൽ സംസ്ഥാനത്തിനകത്ത് ഫിഷറി സംബന്ധിച്ച ഏതെങ്കിലും പ്രവർത്തനത്തിന് ഉപയോഗിക്കുന്നതോ ഉപയോഗിക്കാവുന്നതോ ആയ സ്വകാര്യമോ പൊതുവോ ആയ ഏതെങ്കിലും ജലാശയമോ രൂപാന്തരപ്പെടുത്തി എടുക്കാവുന്ന പ്രദേശമോ എന്നർത്ഥമാകുന്നു ;

(റ്റി) 'തദ്ദേശസ്വയംഭരണ സ്ഥാപനം' എന്നാൽ 1994-ലെ കേരള പഞ്ചായത്ത് രാജ് ആക്റ്റ് (1994-ലെ 13) 4-ാം വകുപ്പുപ്രകാരം രൂപീകരിച്ച ഒരു പഞ്ചായത്ത് അല്ലെങ്കിൽ 1994-ലെ കേരള മുനിസിപ്പാലിറ്റി ആക്റ്റ് (1994-ലെ 20) 4-ാം വകുപ്പുപ്രകാരം രൂപീകരിച്ച ഒരു മുനിസിപ്പാലിറ്റി എന്നർത്ഥമാകുന്നു ;

(യു) 'ആൾ' എന്നതിൽ ഒരു കമ്പനിയോ ഫേമോ സ്ഥാപനമോ സഹകരണ സംഘമോ വ്യക്തികളുടെ ഏതെങ്കിലും നികായമോ ഉൾപ്പെടുന്നതാണ് ;

(വി) 'നിർണ്ണയിക്കപ്പെട്ട' എന്നാൽ ഈ ആക്റ്റിൻകീഴിൽ ഉണ്ടാക്കപ്പെട്ട ചട്ടങ്ങൾ പ്രകാരം നിർണ്ണയിക്കപ്പെട്ട എന്നർത്ഥമാകുന്നു ;

(ഡബ്ല്യു) 'സ്വകാര്യജലാശയം' എന്നാൽ ഏതെങ്കിലും ആളിന്റേയോ ആളുകളുടേയോ മാത്രമായ സ്വത്തായിട്ടുള്ളതും അതിൽ ഉടമസ്ഥൻ എന്ന നിലയിലോ പാട്ടക്കാർൻ എന്ന നിലയിലോ മറ്റേതെങ്കിലും നിലയിലോ ആ ആളിനോ ആളുകൾക്കോ മറ്റാർക്കെങ്കിലുമോ മാത്രമായി തത്സമയം ഫിഷറി സംബന്ധിച്ച പരിപൂർണ്ണ അവകാശം ഉള്ളതുമായ ഏതെങ്കിലും ജലാശയമോ രൂപാന്തരപ്പെടുത്തി എടുക്കാവുന്ന പ്രദേശമോ എന്നർത്ഥമാകുന്നു ;

(എക്സ്) 'പൊതു ജലാശയം' എന്നതിന് സർക്കാരിന്റേയോ 1994-ലെ കേരള പഞ്ചായത്ത് രാജ് ആക്റ്റ് 218-ാം വകുപ്പുപ്രകാരമോ 1994-ലെ കേരള മുനിസിപ്പാലിറ്റി ആക്റ്റ് 208(എ) വകുപ്പുപ്രകാരമോ ഒരു തദ്ദേശസ്വയംഭരണ സ്ഥാപനത്തിൽ നിക്ഷിപ്തമായതോ, ബോർഡുകളുടേയോ മറ്റേതെങ്കിലും സർക്കാർ അർദ്ധസർക്കാർ സ്ഥാപനങ്ങളുടേയോ സംഘടനകളുടേയോ ഉടമസ്ഥതയിലുള്ള അഴിമുഖങ്ങളോ കായലുകളോ നദികളോ തടാകങ്ങളോ കുളങ്ങളോ ടാങ്കുകളോ ജലസേചനത്തിനുള്ള കനാലുകൾ ഉൾപ്പെടെയുള്ള കനാലുകളോ, ജലസംഭരണികളോ ചെക്ക്ഡാമുകളോ നീരൊഴുക്കുകളോ ഉൾപ്പെടെയുള്ള ഏതെങ്കിലും ജലാശയമോ രൂപാന്തരപ്പെടുത്തി എടുക്കാവുന്ന പ്രദേശങ്ങളോ എന്നർത്ഥമാകുന്നു ;

(വൈ) 'രൂപാന്തരപ്പെടുത്താവുന്ന' പ്രദേശം, എന്നാൽ രൂപാന്തരപ്പെടുത്തലോ പുതുക്കലോ വഴി ഒരു പൊതുവോ സ്വകാര്യമോ ആയ ജലാശയമായി വികസിപ്പിക്കാവുന്നതോ മാറ്റം വരുത്താവുന്നതോ ആയ ഏതെങ്കിലും സ്ഥലമോ ചതുപ്പുനിലമോ എന്നർത്ഥമാകുന്നു ;

(ഇസഡ്) 'സംസ്ഥാനം' എന്നാൽ കേരള സംസ്ഥാനം എന്നർത്ഥമാകുന്നു.

അദ്ധ്യായം II
വികസനം, പ്രജനനം, സംരക്ഷണം, മാനേജ്മെന്റ്

3. പൊതുജലാശയങ്ങളിലെ മത്സ്യബന്ധനവും അനുബന്ധ പ്രവർത്തനവും.—(1) ഉൾനാടൻ മേഖലയിലെ പൊതു ജലാശയത്തിലെ മത്സ്യബന്ധന പ്രവർത്തനത്തിന്റേയോ മറ്റേതെങ്കിലും അനുബന്ധ പ്രവർത്തനത്തിന്റേയോ വികസനവും മാനേജ്മെന്റും സർക്കാരിൽ നിക്ഷിപ്തമായിരിക്കുന്നതും എന്നാൽ ഇത് ഈ ആക്ട് മൂലമോ തത്സമയം പ്രാബല്യത്തിലുള്ള മറ്റേതെങ്കിലും നിയമംമൂലമോ തദ്ദേശ സ്വയംഭരണ സ്ഥാപനങ്ങളിലോ ജലവിഭവ വകുപ്പിലോ നിക്ഷിപ്തമായിട്ടുള്ള അധികാരങ്ങൾക്ക് വിധേയമായിരിക്കുന്നതുമാണ്.

(2) ഫിഷറി സംബന്ധിച്ച കാര്യങ്ങളിൽ തദ്ദേശസ്വയംഭരണ സ്ഥാപനങ്ങൾക്ക് ആവശ്യമായ സാങ്കേതിക ഉപദേശം നൽകേണ്ടത് സംബന്ധിച്ച ചുമതല സർക്കാർ ഇതിലേക്കായി നിയോഗിക്കുന്ന ഫിഷറീസ് വകുപ്പിലെ ഉദ്യോഗസ്ഥന്മാരിൽ നിക്ഷിപ്തമായിരിക്കുന്നതാണ്.

(3) തൽസമയം പ്രാബല്യത്തിലുള്ള മറ്റേതൊരു നിയമത്തിലും എന്തുതന്നെ അടങ്ങിയിരുന്നാലും ഫിഷറി പ്രവർത്തനങ്ങളെ ദോഷകരമായി ബാധിക്കുന്നതരത്തിൽ പൊതു ജലാശയങ്ങളെ തൽസ്ഥിതിയിൽ നിന്നും രൂപാന്തരപ്പെടുത്തുന്ന ഏതൊരു പ്രവർത്തനവും ഫിഷറീസ് വകുപ്പുമായി നിർണ്ണയിക്കപ്പെടാവുന്ന പ്രകാരമുള്ള കൂടിയായോചനകൾക്ക് ശേഷം നടത്തേണ്ടതാണ്.

4. അക്വാകൾച്ചർ പ്രദേശമായി വിജ്ഞാപനം ചെയ്യൽ.—(1) സർക്കാരിന് അക്വാകൾച്ചർ സംബന്ധിച്ച വികസനത്തിനോ അക്വാകൾച്ചർ മേഖലയുടെ പൊതുവായ താൽപ്പര്യങ്ങൾക്കോവേണ്ടി ഗസറ്റ് വിജ്ഞാപനംമൂലം ഏതെങ്കിലും പൊതുജലാശയത്തേയോ അനുയോജ്യമായ മറ്റ് പ്രദേശങ്ങളേയോ അക്വാകൾച്ചർ സംബന്ധിച്ച പ്രവർത്തനങ്ങൾക്ക് മാത്രമായുള്ള അക്വാകൾച്ചർ പ്രദേശമായി പ്രഖ്യാപിക്കാവുന്നതാണ് :

എന്നാൽ 2005-ലെ കോസ്റ്റൽ അക്വാകൾച്ചർ അതോറിറ്റി ആക്റ്റിൽ (2005-ലെ 24-ാം കേന്ദ്ര ആക്റ്റ്) നിർവ്വചിച്ചിരിക്കുന്ന തീരപ്രദേശത്തിൽ ഉൾപ്പെടുന്ന പ്രദേശങ്ങൾക്ക് (1)-ാം ഉപവകുപ്പിലെ വ്യവസ്ഥകൾ ബാധകമാകുന്നതല്ല.

എന്നുമാത്രമല്ല തദ്ദേശ സ്വയംഭരണ സ്ഥാപനങ്ങളുടെ അധീനതയിലുള്ള ജലാശയങ്ങളോ, പ്രദേശങ്ങളോ (1)-ാം ഉപവകുപ്പിപ്രകാരം അക്വാകൾച്ചർ പ്രദേശമായി പ്രഖ്യാപിക്കുന്നതിന്, ബന്ധപ്പെട്ട തദ്ദേശ സ്വയംഭരണ സ്ഥാപനങ്ങളുമായി കൂടിയായോചിച്ച് തീരുമാനിക്കേണ്ടതാണ്.

(2) സർക്കാരിന്, അക്വാകൾച്ചർ പ്രദേശങ്ങളിലുള്ള ഫിഷറീസ് സംബന്ധിച്ച പ്രവർത്തനങ്ങളുടെ ഉപയോഗപ്പെടുത്തലിനും പരിമിതപ്പെടുത്തലിനും ക്രമീകരണത്തിനും നിയന്ത്രണത്തിനും (1)-ാം ഉപവകുപ്പിൽ പറഞ്ഞിരിക്കുന്നതല്ലാതെയുള്ള മറ്റേതെങ്കിലും ആവശ്യത്തിന് അങ്ങനെയുള്ള പ്രദേശങ്ങൾ ഉപയോഗപ്പെടുത്തുന്നതിൽനിന്ന് സംരക്ഷിക്കുന്നതിനുംവേണ്ടി ചട്ടങ്ങൾ ഉണ്ടാക്കാവുന്നതാണ്.

5. മത്സ്യബന്ധന നിയന്ത്രണം.—(1) ഈ ആക്റ്റിലേയും അതിൻകീഴിൽ ഉണ്ടാക്കിയിട്ടുള്ള ചട്ടങ്ങളിലേയും വ്യവസ്ഥകൾക്ക് വിധേയമായി, സർക്കാരിന്, ഗസറ്റ് വിജ്ഞാപനം വഴി, ഈ ആവശ്യത്തിലേക്ക് വിജ്ഞാപനം ചെയ്തിട്ടുള്ള ഏതെങ്കിലും പ്രദേശത്ത് ഏതെങ്കിലും ഇനം മത്സ്യം പിടിക്കുന്നത് നിർണ്ണയിക്കാവുന്ന രീതിയിലും കാലത്തേക്കും പരിമിതപ്പെടുത്തുകയോ നിയന്ത്രിക്കുകയോ നിരോധിക്കുകയോ ചെയ്യാവുന്നതാണ്.

(2) അധികാരപ്പെടുത്തപ്പെട്ട ഉദ്യോഗസ്ഥൻ ഇതിനുശേഷം ഈ ആക്റ്റിലെ IV-ാം അദ്ധ്യായത്തിൽ വ്യവസ്ഥ ചെയ്തിട്ടുള്ള ആവശ്യത്തിലേക്കായി അനുവദിച്ച ലൈസൻസിലെ വ്യവസ്ഥകൾക്കും നിബന്ധനകൾക്കും അനുസൃതമായിട്ടല്ലാതെ ഏതൊരാളും (1)-ാം ഉപവകുപ്പുപ്രകാരം വിജ്ഞാപനം ചെയ്തിട്ടുള്ള ഏതെങ്കിലും പ്രദേശത്തു നിന്നും ഏതെങ്കിലും മത്സ്യത്തെയോ ഏതെങ്കിലും ഇനം മത്സ്യങ്ങളെയോ പിടിക്കാൻ പാടുള്ളതല്ല :

എന്നാൽ തദ്ദേശസ്വയംഭരണ സ്ഥാപനങ്ങളുടെ അധീനതയിലുള്ള ജലാശയങ്ങളിലെ മത്സ്യബന്ധനത്തിന് ലൈസൻസ് നൽകുന്നതിനുള്ള അധികാരം അതതു തദ്ദേശ സ്വയംഭരണ സ്ഥാപനത്തിൽ നിക്ഷിപ്തമായിരിക്കുന്നതാണ്.

എന്നുമാത്രമല്ല ആദ്യ ക്ലിപ്ത നിബന്ധന പ്രകാരം തദ്ദേശസ്വയംഭരണ സ്ഥാപനങ്ങൾ ലൈസൻസ് നൽകുന്നതിന് 3-ാം വകുപ്പ് (2)-ാം ഉപവകുപ്പിൽ പറഞ്ഞിരിക്കുന്ന ഫിഷറീസ് ഉദ്യോഗസ്ഥനിൽ നിന്നും അതിനാവശ്യമായ ശുപാർശ ഉണ്ടായിരിക്കേണ്ടതാണ്.

6. തെരഞ്ഞെടുത്ത ജലാശയങ്ങളിലെ മത്സ്യസംരക്ഷണം.—(1) ഇതിനുശേഷം ഈ വകുപ്പിൽ പറഞ്ഞിരിക്കുന്ന ആവശ്യത്തിലേക്ക്, സർക്കാരിന്, ചട്ടങ്ങളുണ്ടാക്കാവുന്നതും ഗസറ്റ് വിജ്ഞാപനംമൂലം അങ്ങനെയുള്ള ഏതെങ്കിലുമോ എല്ലാമോ ചട്ടങ്ങൾ പ്രസ്തുത വിജ്ഞാപനത്തിൽ പറഞ്ഞിട്ടുള്ള ഉൾനാടൻ ജലാശയങ്ങൾക്ക് ബാധകമാക്കാവുന്നതുമാണ്.

എന്നാൽ, തദ്ദേശസ്വയംഭരണ സ്ഥാപനങ്ങളുടെ അധീനതയിലുള്ള ജലാശയങ്ങളെ സംബന്ധിച്ച് ബന്ധപ്പെട്ട തദ്ദേശസ്വയംഭരണ സ്ഥാപനങ്ങളുമായി കൂടിയാലോചിച്ച് തീരുമാനിക്കേണ്ടതാണ്.

(2) അധികാരപ്പെടുത്തപ്പെട്ട ഉദ്യോഗസ്ഥൻ ഈ ആവശ്യത്തിനുവേണ്ടി അനുവദിച്ചിട്ടുള്ള ലൈസൻസിനും അതിൽ പറഞ്ഞിട്ടുള്ള വ്യവസ്ഥകൾക്കും നിബന്ധനകൾക്കും അനുസൃതമായിട്ടല്ലാതെ, ഏതെങ്കിലും പൊതു ജലാശയത്തിൽ മത്സ്യബന്ധനം നടത്തുകയോ, മത്സ്യബന്ധന ഉരുവോ വലയോ ഉപയോഗിക്കുകയോ ചെയ്യുന്നത് സർക്കാരിന് നിരോധിക്കാവുന്നതാണ്.

(3) ചട്ടങ്ങൾകൊണ്ട് താഴെപ്പറയുന്ന എല്ലാമോ ഏതെങ്കിലുമോ സംഗതികളെ സ്ഥിരമായോ താൽക്കാലികമായോ പരിമിതപ്പെടുത്തുകയോ നിയന്ത്രിക്കുകയോ നിരോധിക്കുകയോ ചെയ്യാവുന്നതാണ്, അതായത്:—

(എ) ചിറകളുടെയോ, തടയുടെയോ കൃത്രിമ ബണ്ടുകളുടെയോ കെട്ടുകളുടെയോ വേലികളുടെയോ നിർമ്മാണം ;

(ബി) മത്സ്യബന്ധനത്തിനോ പ്രത്യേകം പറഞ്ഞിട്ടുള്ള ഏതെങ്കിലും ഇനം മത്സ്യം പിടിക്കുന്നതിനോ ഉപയോഗിക്കുന്ന മത്സ്യബന്ധന ഉപകരണങ്ങളുടെ മാനങ്ങളും, തരവും, അങ്ങനെയുള്ള ഉപകരണങ്ങൾ ഉപയോഗിക്കേണ്ട രീതിയും മത്സ്യബന്ധന വലകളുടെ കണ്ണിവലിപ്പവും ;

(സി) ഏറ്റവും കുറഞ്ഞത് ഏത് വലിപ്പത്തിലോ തൂക്കത്തിലോ ഉള്ള മത്സ്യത്തെയോ പ്രത്യേകം പറഞ്ഞിട്ടുള്ള ഇനം മത്സ്യത്തെയോ ആണ് പിടിക്കുകയോ ശേഖരിക്കുകയോ വിൽക്കുകയോ ചെയ്തുകൂടാത്തത് ;

(ഡി) മലിനീകരണംമൂലമോ തൊണ്ടഴുക്കൽമൂലമോ വ്യവസായശാലകളിൽനിന്നും ഗൃഹങ്ങളിൽനിന്നും പുറത്തുവരുന്ന ഖര രൂപത്തിലോ ദ്രവരൂപത്തിലോ ഉള്ള മലിനവസ്തുക്കൾമൂലമോ രാസവസ്തുക്കൾമൂലമോ കീടനാശിനികൾ തളിക്കുന്നതുമൂലമോ മത്സ്യത്തിനോ ഫിഷറിക്കോ നാശമോ ക്ഷയമോ വരുന്നത് ;

(ഇ) നത്തയ്ക്ക, കല്ലുമേക്കായ, മുത്തുച്ചിപ്പി, കക്ക എന്നിവയുടെ ശേഖരണവും അവയുടെ ഇറച്ചിയോ, തോടോ അല്ലെങ്കിൽ ഇവ രണ്ടുമോ കടത്തിക്കൊണ്ടുപോകുന്നത് ;

(എഫ്) സ്വകാര്യ ജലാശയത്തിലെ മത്സ്യത്തിന്റെയും ചെമ്മീനിന്റെയും ഫിൽട്രേഷൻ ;

(ജി) ഏതെങ്കിലും ജലാശയങ്ങളിലേക്ക് ചീർപ്പോ വിടവുകളോ ആകർഷണ പ്രകാശമോ മറ്റേതെങ്കിലും ഉപായമോ ഉപയോഗിച്ച് മത്സ്യത്തെ ആകർഷിക്കുകയോ അവയുടെ കുടിയേറ്റത്തിന് ഇടയാക്കുകയോ ചെയ്യുന്നതും എന്തു മാർഗ്ഗേനയും മറ്റ് ഏത് ഉപായത്താലും മത്സ്യം പിടിക്കുകയോ രക്ഷപ്പെടുന്നത് തടയുകയോ ചെയ്യുന്നതും ;

(എച്ച്) ഏതെങ്കിലും മാർഗ്ഗേന ഏതെങ്കിലും ജലാശയത്തിന്റെ നിലവിലുള്ള പാരിസ്ഥിതിക അവസ്ഥയ്ക്ക് നാശം വരുത്തുന്നതോ ഹാനികരമായ രീതിയിൽ മാറ്റം വരുത്തുകയോ ചെയ്യുന്നത് ;

(ഐ) തദ്ദേശീയമല്ലാത്ത മത്സ്യ ഇനങ്ങളുടെ പ്രജനനവും, പരിപാലനവും, വിപണനവും ;

(ജെ) അഴിമുഖങ്ങളിലോ സംരക്ഷിത മത്സ്യസങ്കേതങ്ങളുടെ പരിസരങ്ങളിലോ ഏത് തരം ഉപകരണങ്ങളോ വലകളോ ഉപയോഗിച്ചുള്ള മത്സ്യബന്ധനം ;

(കെ) പ്രത്യുല്പാദനക്ഷമതയുള്ള മത്സ്യങ്ങളെ പൊതുജലാശയങ്ങളിൽ നിന്ന് ഏതെങ്കിലും വലയോ ഉപകരണമോ ഉപയോഗിച്ച് പിടിക്കുന്നതും വിപണനം ചെയ്യുന്നതും ;

(എൽ) സ്വാഭാവിക ജലാശയങ്ങളുമായോ തണ്ണീർത്തടങ്ങളുമായോ ബന്ധപ്പെടുത്തുന്ന പാരിസ്ഥിതികാവസ്ഥയെ തടസ്സപ്പെടുത്തുന്നത് ;

(എം) ഉൾനാടൻ മേഖലയിലെ പൊതു ജലാശയങ്ങളിൽ നിന്നും അലങ്കാര മത്സ്യ ഇനങ്ങളെ പിടിക്കുന്നതും ശേഖരിക്കുന്നതും വിപണനം ചെയ്യുന്നതും ;

(എൻ) വംശനാശം സംഭവിച്ചുകൊണ്ടിരിക്കുന്ന തദ്ദേശീയ മത്സ്യയിനങ്ങളെ പിടിക്കുകയോ, ശേഖരിക്കുകയോ, വിപണനം ചെയ്യുകയോ ചെയ്യുന്നത് ;

(ഒ) ഉൾനാടൻ ജലാശയങ്ങളിൽ മോട്ടോർ ഘടിപ്പിച്ചതോ യന്ത്രവൽക്കൃതമോ ആയ മത്സ്യബന്ധന ഉരുകൾ, വലകൾ എന്നിവ ഉപയോഗിച്ചുള്ള മത്സ്യബന്ധനം.

7. സ്ഫോടക വസ്തുക്കളോ നഞ്ചോ വൈദ്യുതിയോ ഉപയോഗിച്ചുള്ള മത്സ്യ ബന്ധനവും നശീകരണവും.— യാതൊരാളും ഏതെങ്കിലും ജലാശയത്തിലോ അക്വാകൾച്ചർ പ്രദേശത്തോ മത്സ്യസമ്പത്ത് നശിപ്പിക്കുന്നവിധം സ്ഫോടക വസ്തുവോ നഞ്ചോ ഉപയോഗിക്കുകയോ വൈദ്യുതി കടത്തിവിടുകയോ ചെയ്യാൻ പാടുള്ളതല്ല;

എന്നാൽ അക്വാകൾച്ചർ പ്രവർത്തനങ്ങളുടെ ഭാഗമായി മത്സ്യവിത്തുകൾ ശേഖരിക്കുന്നതിനുള്ള ഫാമുകൾ തയ്യാറാക്കുമ്പോഴുള്ള നഞ്ചിന്റെയോ മറ്റ് സസ്യജന്യ പദാർത്ഥങ്ങളുടെയോ നിയന്ത്രിത ഉപയോഗത്തിന് ഈ വകുപ്പ് ബാധകമാകുന്നതല്ല.

അദ്ധ്യായം III

അക്വാകൾച്ചർ

8. അക്വാകൾച്ചർ പ്രവർത്തനങ്ങളുടെ നിയന്ത്രണം.—(1) ഈ ആക്ടിലേയും അതിൻകീഴിൽ ഉണ്ടാക്കപ്പെട്ട ചട്ടങ്ങളിലേയും വ്യവസ്ഥകൾക്ക് വിധേയമായി ലഭിച്ച രജിസ്ട്രേഷൻ സർട്ടിഫിക്കറ്റോ ലൈസൻസോ ഇല്ലാത്ത യാതൊരാളും ഉൾനാടൻ ജലാശയങ്ങളിൽ ഹാച്ചറി നടത്തിപ്പിലോ, അക്വാകൾച്ചറിലോ, ഫിൽട്രേഷനിലോ ഏർപ്പെടാൻ പാടുള്ളതല്ല.

(2) സർക്കാർ വിജ്ഞാപനംമൂലം വിനിർദ്ദേശിക്കുന്ന ഇനം മത്സ്യവിത്തുകൾ ഒഴികെ, പ്രകൃതിയിൽ നിന്നും ശേഖരിക്കുന്ന യാതൊരു ഇനം മത്സ്യവിത്തുകളും അക്വാകൾച്ചറിനായി ഉപയോഗിക്കുവാൻ പാടുള്ളതല്ല.

(3) സർക്കാരിന് ചട്ടങ്ങൾ വഴി, താഴെപ്പറയുന്ന എല്ലാമോ, ഏതെങ്കിലും സംഗതികളെ സംബന്ധിച്ച് സ്ഥിരമോ, താൽക്കാലികമോ ആയ പരിമിതപ്പെടുത്തലുകളോ നിയന്ത്രണങ്ങളോ നിരോധനങ്ങളോ ഏർപ്പെടുത്താവുന്നതാണ്, അതായത് :

(എ) മരുന്നുകൾ, ആന്റിബയോട്ടിക്കുകൾ, കീടനാശിനികൾ, മത്സ്യനാശിനികൾ എന്നിവ അക്വാകൾച്ചറിനായി ഉപയോഗിക്കൽ ;

(ബി) പരിസ്ഥിതിക്ക് ദോഷം ചെയ്യുന്ന ഊർജ്ജിത/അധികോർജ്ജിത ജലകൃഷി നടത്തൽ ;

(സി) കണ്ടൽ വനപ്രദേശങ്ങളോ മത്സ്യങ്ങളുടെ പ്രജനന കേന്ദ്രങ്ങളോ നഴ്സറികളോ ആയ പാരിസ്ഥിതിക പ്രാധാന്യമുള്ള പ്രദേശങ്ങളെ അക്വാകൾച്ചറിനായി ഉപയോഗപ്പെടുത്തൽ ;

(ഡി) വിളി ചംക്രമണം കൂടാതെ നെൽകൃഷിക്ക് ദോഷകരമായ രീതിയിലുള്ള സംയോജിത മത്സ്യകൃഷി ;

(ഇ) ക്വാറന്റൈൻ നടപടികൾക്കും ഗുണമേന്മ പരിശോധനകൾക്കും വിധേയമാക്കാതെ മത്സ്യകൃഷിക്കായി തദ്ദേശീയമല്ലാത്ത മത്സ്യങ്ങളുടേയും മത്സ്യവിത്തുക്കളുടേയും ഉപയോഗപ്പെടുത്തൽ ;

(എഫ്) ഉൾനാടൻ ജലസ്രോതസ്സുകളുടെ സംവാഹകശേഷി കണക്കിലെടുക്കാതെയും വിവേചന രഹിതമായും മത്സ്യകൃഷി ചെയ്യൽ.

9. മത്സ്യവിത്തുകളുടെ സാക്ഷ്യപ്പെടുത്തൽ.—(1) സർക്കാരിന് ഗസറ്റ് വിജ്ഞാപനംമൂലം മത്സ്യവിത്തുകളുടെ ഗുണനിലവാരം സാക്ഷ്യപ്പെടുത്തുന്നതിനായി ഏജൻസികളെ ചുമതലപ്പെടുത്താവുന്നതാണ്.

(2) (1)-ാം ഉപവകുപ്പിൻപ്രകാരമുള്ള മത്സ്യവിത്തുകൾക്കുള്ള സാക്ഷ്യപ്പെടുത്തലും അതിനായുള്ള ഏജൻസികളെ ചുമതലപ്പെടുത്തുന്നതും നിർണ്ണയിക്കപ്പെടാവുന്ന പ്രകാരമുള്ള രീതിയിൽ ആയിരിക്കേണ്ടതാണ്.

(3) മത്സ്യ വിത്തുകളുടെ സാക്ഷ്യപ്പെടുത്തൽ സംബന്ധിച്ച എല്ലാ കാര്യങ്ങൾക്കും സർക്കാരിനെ ഉപദേശിക്കുന്നതിനും (1)-ാം ഉപവകുപ്പുപ്രകാരം ചുമതലപ്പെടുത്തിയിട്ടുള്ള ഏജൻസികളുടെ പ്രവർത്തനങ്ങൾ ഏകോപിപ്പിക്കുന്നതിനുമായി സർക്കാർ ഒരു മത്സ്യവിത്തു കമ്മിറ്റി ഗസറ്റ് വിജ്ഞാപനംമൂലം രൂപീകരിക്കേണ്ടതാണ്.

(4) (3)-ാം ഉപവകുപ്പ് പ്രകാരം രൂപീകരിക്കുന്ന മത്സ്യവിത്തു കമ്മിറ്റിയിൽ സർക്കാർ നാമനിർദ്ദേശം ചെയ്യുന്ന അക്വാക്ൾച്ചർ/ ഫിഷറീസ് മേഖലയിലെ സാങ്കേതിക വിദഗ്ദ്ധരായ അഞ്ചിൽ കവിയാത്ത അംഗങ്ങൾ ഉണ്ടായിരിക്കേണ്ടതും, മത്സ്യവിത്തു കമ്മിറ്റിയുടെ ഘടന, സേവന-വേതന വ്യവസ്ഥകൾ, കാലാവധി, കർത്തവ്യങ്ങളും ചുമതലകളും, അധികാരങ്ങൾ എന്നിവ നിർണ്ണയിക്കപ്പെടുന്ന രീതിയിൽ ആയിരിക്കേണ്ടതുമാണ്.

(5) സർക്കാരിന്, പ്രസ്തുത കമ്മിറ്റിയുടെ ശുപാർശയിന്മേൽ ഏതൊരിനത്തിലോ തരത്തിലോ ഉള്ള അക്വാക്ൾച്ചർ വിത്തിന്റെ ഗുണനിലവാരം നിയന്ത്രിക്കേണ്ടത് ആവശ്യമാണ് എന്ന് കരുതുന്നപക്ഷം, ഈ ആക്റ്റിന്റെ ആവശ്യത്തിലേക്കായി അങ്ങനെയുള്ള ഇനത്തെയോ തരത്തെയോ ഒരു വിജ്ഞാപനം ചെയ്യപ്പെട്ട ഇനമായോ തരമായോ ഗസറ്റ് വിജ്ഞാപനംമൂലം പ്രഖ്യാപിക്കാവുന്നതും, വിവിധ ജില്ലകൾക്കോ, അതിന്റെ വിവിധ പ്രദേശങ്ങൾക്കോ ആയി വിവിധ ഇനത്തിനേയും തരത്തിനേയും വിജ്ഞാപനം ചെയ്യാവുന്നതുമാണ്.

(6) സർക്കാരിന് മത്സ്യവിത്ത് കമ്മിറ്റിയുടെ ശുപാർശയിന്മേൽ, ഗസറ്റ് വിജ്ഞാപനത്തിലൂടെ,—

(എ) വിജ്ഞാപനം ചെയ്യപ്പെട്ട ഏതൊരിനത്തിലോ തരത്തിലോ ഉള്ള അക്വാക്ൾച്ചർ വിത്തിനേയും സംബന്ധിച്ച അതിന്റെ ഏറ്റവും കുറഞ്ഞ വലിപ്പം, ഭാരം, ശുദ്ധി, ആരോഗ്യസ്ഥിതി എന്നിവയും ;

(ബി) ഖണ്ഡം (എ) പ്രകാരം വിനിർദ്ദേശിച്ചിരിക്കുന്ന ഏറ്റവും കുറഞ്ഞ വലിപ്പവും ഭാരവും ശുദ്ധിയും ആരോഗ്യസ്ഥിതി എന്നിവ അങ്ങനെയുള്ള അക്വാകൾച്ചർ വിത്തുകൾക്കുണ്ടെന്ന് ഉറപ്പാക്കുന്നതായി സൂചിപ്പിക്കുന്ന അടയാളമോ ലേബലോ, അങ്ങനെയുള്ള അടയാളത്തിലോ ലേബലിലോ ഉൾപ്പെട്ടിരിക്കേണ്ട വിവരങ്ങളും ; വിനിർദ്ദേശിക്കാവുന്നതാണ്.

(7) യാതൊരാളും, വിജ്ഞാപനം ചെയ്യപ്പെട്ട ഏതൊരു ഇനത്തിലോ തരത്തിലോ ഉള്ള ഏതൊരു മത്സ്യ വിത്ത്,—

(എ) അതിന്റെ ഇനമോ തരമോ തിരിച്ചറിയുന്ന ;

(ബി) (6)-ാം ഉപവകുപ്പ് (എ) ഖണ്ഡത്തിൽ വിനിർദ്ദേശിക്കപ്പെട്ട വലിപ്പം, ഇനം, ശുദ്ധി, ആരോഗ്യസ്ഥിതി എന്നിവ ഉറപ്പ് വരുത്തുന്ന ;

(സി) മത്സ്യ വിത്ത് അടങ്ങിയിരിക്കുന്ന ‘കണ്ടയിനർ’ (6)-ാം ഉപവകുപ്പ് (ബി) ഖണ്ഡത്തിൽ വിനിർദ്ദേശിച്ചിരിക്കുന്നപ്രകാരം അതിന്റെ ശരിയായ വിവരണങ്ങൾ ഉൾക്കൊള്ളുന്ന അടയാളമോ ലേബലോ നിർണ്ണയിക്കപ്പെടാവുന്ന രീതിയിൽ വഹിക്കുന്ന ;

(ഡി) നിർണ്ണയിക്കപ്പെടാവുന്ന മറ്റ് അവശ്യഘടകങ്ങൾ അനുസരിച്ചുള്ള, വിധത്തിലല്ലാതെ, വിൽപ്പന നടത്തുകയോ വിൽപ്പനയ്ക്കായി സൂക്ഷിക്കുകയോ വിൽപ്പനയ്ക്കായി തയ്യാറാക്കുകയോ, ചരക്ക് കൈമാറ്റത്തിലൂടെയോ മറ്റുതരത്തിലോ വിതരണം നടത്തുവാനോ പാടുള്ളതല്ല.

(8) സർക്കാരിന് ഗസറ്റ് വിജ്ഞാപനത്തിലൂടെ നിർണ്ണയിക്കപ്പെട്ട യോഗ്യതയുള്ള അതിന് ആവശ്യമെന്ന് തോന്നുന്ന അങ്ങനെയുള്ള ഉദ്യോഗസ്ഥരെ മത്സ്യ വിത്ത് പരിശോധിക്കാൻ അധികാരപ്പെടുത്താവുന്നതും അവർ അധികാരം വിനിയോഗിക്കേണ്ടുന്ന തദ്ദേശാധികാരപരിധി വിനിർദ്ദേശിക്കാവുന്നതുമാണ്.

10. അധികാരപ്പെട്ട ഉദ്യോഗസ്ഥന്റെ അധികാരങ്ങൾ.—(1) 9-ാം വകുപ്പിലെ (8)-ാം ഉപവകുപ്പുപ്രകാരം അധികാരപ്പെടുത്തിയ ഉദ്യോഗസ്ഥന്,—

(എ) ഉൽപ്പാദിപ്പിക്കപ്പെട്ട മത്സ്യവിത്തിന്റെ ഗുണനിലവാരം ഉറപ്പുവരുത്താനും ലഭ്യമായ ‘ബ്രൂഡ് സ്റ്റോക്ക്’ അവസ്ഥ പരിശോധിക്കുന്നതിനായും ഏതൊരു ഹാച്ചറിയിലും ഫിഷ് ഫാമുകളിലും പ്രവേശിക്കാവുന്നതും ;

(ബി) വിജ്ഞാപനം ചെയ്യപ്പെട്ട ഏതൊരു ഇനത്തിലോ തരത്തിലോ ഉള്ള ഏതൊരു മത്സ്യ വിത്തിന്റെയും സാമ്പിൾ ;

(i) ഏതെങ്കിലും ഹാച്ചറിയിൽനിന്നോ മത്സ്യവിത്ത് ഫാമിൽനിന്നോ അത്തരം മത്സ്യ വിത്ത് വിൽപ്പന നടത്തിക്കൊണ്ടിരിക്കുന്നതോ വിൽപ്പനയ്ക്ക് വച്ചിട്ടുള്ളതോ ആയ ഏതെങ്കിലും ആളിൽനിന്നോ ;

(ii) അത്തരം മത്സ്യ വിത്ത് വിലയ്ക്ക് വാങ്ങുന്ന ഒരാൾക്കോ അല്ലെങ്കിൽ ഏറ്റുവാങ്ങുന്ന ഒരാൾക്കോ നൽകുകയോ നൽകിക്കൊണ്ടിരിക്കുകയോ നൽകാൻ തയ്യാറെടുക്കുകയോ ചെയ്യുന്ന ഏതൊരാളിൽനിന്നോ ;

(iii) അത്തരം മത്സ്യ വിത്ത് കൊടുത്തതിനുശേഷം വിലയ്ക്ക് വാങ്ങുന്ന ആളിനോ ഏറ്റുവാങ്ങുന്ന ആളിനോ കൈമാറ്റം നടന്നശേഷം അയാളിൽനിന്നോ ;

എടുക്കാവുന്നതും ;

(സി) അത്തരം സാമ്പിൾ, ഏത് പ്രദേശത്തുനിന്നാണോ എടുത്തിട്ടുള്ളത് ആ പ്രദേശത്തിനുവേണ്ടിയുള്ള ലബോറട്ടറിയിലേക്ക് അത്തരം സാമ്പിൾ സൂക്ഷ്മപരിശോധനയ്ക്കായി അയയ്ക്കാവുന്നതും ;

(ഡി) ഈ ആക്റ്റ് പ്രകാരമുള്ള ഏതെങ്കിലും ഒരു കുറ്റം ഒരാൾ ചെയ്തിട്ടുണ്ടെന്ന് വിശ്വസിക്കാൻ മതിയായ കാരണമുണ്ടെങ്കിൽ ഏത് സ്ഥലത്തും ആവശ്യമെന്ന് തോന്നുന്ന അങ്ങനെയുള്ള സഹായത്തോടുകൂടി എല്ലാ ന്യായമായ സമയത്തും പ്രവേശിക്കാവുന്നതും പരിശോധിക്കാവുന്നതും ഏതെങ്കിലും വിത്ത് കൈവശമുള്ള ആളിനെ സംബന്ധിച്ചാണ് കുറ്റം ചെയ്തതെന്നോ കുറ്റം ചെയ്യുകയാണെങ്കിലോ മുപ്പത് ദിവസങ്ങൾ കവിയാതെയുള്ള ഒരു നിർദ്ദിഷ്ട കാലയളവുവരെ അങ്ങനെയുള്ള മത്സ്യ വിത്തിന്റെ ഏതെങ്കിലും ശേഖരം കൈയൊഴിപ്പിക്കാൻ പാടില്ലാ എന്ന് രേഖാമൂലം ഉത്തരവ് നൽകാവുന്നതും ;

(ഇ) (ഡി) ഖണ്ഡത്തിൽ പറഞ്ഞിരിക്കുന്ന ഏതൊരു പ്രദേശത്തുനിന്നും കണ്ടെടുത്ത ഏതൊരു രേഖയോ രജിസ്റ്ററോ പ്രമാണമോ അല്ലെങ്കിൽ മറ്റേതെങ്കിലും തൊണ്ടിസാധനമോ പരിശോധിക്കുന്നതിനും അവ ഈ ആക്റ്റ് പ്രകാരം ശിക്ഷിക്കാവുന്ന ഒരു കുറ്റം നടത്തുന്നതിനുള്ള തെളിവായി നൽകാമെന്ന് അദ്ദേഹത്തിനുതന്നെ വിശ്വസിക്കാൻ കാരണമുണ്ടെങ്കിൽ പിടിച്ചെടുക്കാവുന്നതും ;

(എഫ്) വിജ്ഞാപനം ചെയ്യപ്പെട്ട ഏതെങ്കിലും ഇനത്തിലോ തരത്തിലോ ഉള്ള മത്സ്യ വിത്ത് അടങ്ങിയിരിക്കുന്ന കണ്ടയിൻർ ബലംപ്രയോഗിച്ച് തുറക്കുന്നതിനോ മത്സ്യ വിത്ത് വിൽപ്പനയ്ക്കായി സൂക്ഷിച്ചിരിക്കുന്ന ഹാച്ചറിയിൽനിന്നോ കുളത്തിൽനിന്നോ ഫീഷ് ഫാമിൽ നിന്നോ അത്തരം മത്സ്യ വിത്ത് ശേഖരിക്കാവുന്നതുമാണ് :

എന്നാൽ ഹാച്ചറിയുടെയോ മത്സ്യഫാമിന്റേയോ കുളത്തിന്റേയോ ഉടമസ്ഥൻ അല്ലെങ്കിൽ കൈവശക്കാരൻ അതിന്റെ പരിസരത്തുണ്ടായിരുന്നിട്ടും ഹാച്ചറിയിലോ മത്സ്യഫാമിലോ കുളത്തിലോനിന്ന് മത്സ്യ വിത്ത് കൊണ്ടുവരാൻ ആവശ്യപ്പെട്ടതിനു ശേഷവും വിസമ്മതിച്ചാൽ മാത്രമേ ഹാച്ചറിയിൽനിന്നോ മത്സ്യഫാമിൽനിന്നോ കുളത്തിൽനിന്നോ മത്സ്യ വിത്ത് ശേഖരിക്കാനുള്ള അധികാരം വിനിയോഗിക്കാൻ പാടുള്ളൂ.

(2) വിജ്ഞാപനം ചെയ്യപ്പെട്ട ഏതൊരീനത്തിലോ തരത്തിലോ ഉള്ള മത്സ്യ വിത്തിന്റെ സാമ്പിൾ (1)-ാം ഉപവകുപ്പിലെ (ബി) ഖണ്ഡപ്രകാരം ഏതൊരാളിൽനിന്നാണോ എടുക്കുന്നത് ആ ആൾക്ക് അത്തരം മത്സ്യ വിത്തിന്റെ അപ്പോഴത്തെ കമ്പോളനിരക്കിലുള്ള വില നൽകേണ്ടതാണ്.

അദ്ധ്യായം IV

രജിസ്ട്രേഷനും ലൈസൻസും നൽകൽ

11. മത്സ്യബന്ധന ഉരുവോ സ്വതന്ത്രവലയോ ഉറപ്പിച്ച യന്ത്രമോ രജിസ്ട്രേഷൻ കൂടാതെ ഉപയോഗിക്കൽ.—(1) ഈ ആക്റ്റിലേയും അതിൻകീഴിൽ ഉണ്ടാക്കപ്പെട്ട ചട്ടങ്ങളിലേയും വ്യവസ്ഥകൾക്ക് വിധേയമായി ലഭിച്ച രജിസ്ട്രേഷൻ സർട്ടിഫിക്കറ്റില്ലാതെ യാതൊരാളും ഏതെങ്കിലും മത്സ്യബന്ധന ഉരുവോ സ്വതന്ത്രവലയോ ഉറപ്പിച്ച യന്ത്രമോ മത്സ്യബന്ധനപ്രവർത്തനങ്ങളുടെ ആവശ്യത്തിന് ഉപയോഗിക്കുകയോ ഉപയോഗിക്കാൻ ഇടയാക്കുകയോ അനുവദിക്കുകയോ ചെയ്യാൻ പാടുള്ളതല്ല.

(2) ഈ ആക്റ്റിലേയും അതിൻകീഴിൽ ഉണ്ടാക്കപ്പെട്ട ചട്ടങ്ങളിലേയും വ്യവസ്ഥകൾക്ക് വിധേയമായി ലഭിച്ച രജിസ്ട്രേഷൻ സർട്ടിഫിക്കറ്റില്ലാതെ യാതൊരാളും ഉൾനാടൻ ജലാശയങ്ങളിൽ അകപകർച്ചറിലോ ഫിൽട്രേഷനിലോ ഏർപ്പെടാൻ പാടുള്ളതല്ല.

12. മത്സ്യബന്ധന ഉരു, ഉറപ്പിച്ച യന്ത്രം, സ്വതന്ത്രവല, അകാകൾച്ചർ, ഹാച്ചറി ഫിൽട്രേഷൻ എന്നിവ രജിസ്റ്റർ ചെയ്യൽ.—(1) ഈ ആക്റ്റിലേയും അതിൻകീഴിൽ ഉണ്ടാക്കപ്പെട്ട ചട്ടങ്ങളിലേയും വ്യവസ്ഥകൾക്ക് വിധേയമായി, ഒരു മത്സ്യബന്ധന ഉരുവിന്റെയോ ഉറപ്പിച്ച യന്ത്രത്തിന്റെയോ സ്വതന്ത്രവലയുടെയോ ഏതൊരു ഉടമയും, അകപകർച്ചറിലോ ഹാച്ചറി നടത്തിപ്പിലോ ഫിൽട്രേഷനിലോ ഏർപ്പെടാൻ ഉദ്ദേശിക്കുന്ന ഏതൊരു ആളും, മത്സ്യബന്ധന ഉരുവോ സ്വതന്ത്രവലയോ ഉറപ്പിച്ച യന്ത്രമോ ഉപയോഗിക്കേണ്ടതോ അകാകൾച്ചറിലോ ഹാച്ചറി നടത്തിപ്പിലോ ഫിൽട്രേഷനിലോ ഏർപ്പെടേണ്ടതോ ആയ സ്ഥലത്ത് അധികാരിതയുള്ള അധികാരപ്പെടുത്തപ്പെട്ട ഉദ്യോഗസ്ഥന്, രജിസ്റ്റർ ചെയ്യുന്നതിനുവേണ്ടിയുള്ള അപേക്ഷ സമർപ്പിക്കേണ്ടതാണ്.

(2) രജിസ്റ്റർ ചെയ്യുന്നതിനുവേണ്ടിയുള്ള ഓരോ അപേക്ഷയും നിർണ്ണയിക്കപ്പെടാവുന്ന ഫോറത്തിലും അങ്ങനെയുള്ള ഫീസ് സഹിതവും അങ്ങനെയുള്ള വിവരങ്ങൾ ഉൾക്കൊള്ളുന്നതും ആയിരിക്കേണ്ടതാണ്.

(3) ഒരു മത്സ്യബന്ധന ഉരുവോ ഉറപ്പിച്ച യന്ത്രമോ സ്വതന്ത്രവലയോ രജിസ്റ്റർ ചെയ്യുന്നതിനുവേണ്ടിയുള്ള ഓരോ അപേക്ഷയും, ഒരാൾ ഉടമയായ തീയതി മുതൽ മൂന്ന് മാസം കഴിയുന്നതോ ഈ ആക്റ്റിന്റെ ആരംഭം മുതൽ ആറ് മാസം കഴിയുന്നതോ അതിൽ ഏതാണോ ഒടുവിൽ സംഭവിക്കുന്നത് അതിനുமுന്ധായി അധികാരപ്പെടുത്തപ്പെട്ട ഉദ്യോഗസ്ഥന് നൽകേണ്ടതാണ് :

എന്നാൽ രജിസ്റ്റർ ചെയ്യുന്നതിനുള്ള സമയപരിധി, അധികാരപ്പെടുത്തപ്പെട്ട ഉദ്യോഗസ്ഥന് എഴുതി രേഖപ്പെടുത്തിയ മതിയായ കാരണങ്ങളാലും, ഈ ആവശ്യത്തിലേക്ക് നിർണ്ണയിക്കപ്പെടാവുന്ന അധിക ഫീസ് വസൂലാക്കിക്കൊണ്ടും അദ്ദേഹത്തിന് യുക്തമെന്ന് തോന്നുന്ന മൂന്നുമാസത്തിൽ കവിയാത്ത കാലാവധിയിലേക്ക് നീട്ടിക്കൊടുക്കാവുന്നതാണ്.

(4) അധികാരപ്പെടുത്തപ്പെട്ട ഉദ്യോഗസ്ഥന്, അദ്ദേഹത്തിന് യുക്തമെന്ന് തോന്നുന്ന അന്വേഷണങ്ങൾ നടത്തിയശേഷം രജിസ്ട്രേഷൻ നൽകുകയോ നിരസിക്കുകയോ ചെയ്യാവുന്നതാണ്.

(5) അധികാരപ്പെടുത്തപ്പെട്ട ഉദ്യോഗസ്ഥന്,—

(എ) അങ്ങനെ രജിസ്റ്റർ ചെയ്യുന്നത് പ്രാബല്യത്തിലിരിക്കുന്ന ഏതെങ്കിലും നിയമത്തിന് വിരുദ്ധമായിരിക്കുമെന്നോ, അല്ലെങ്കിൽ

(ബി) മത്സ്യബന്ധന ഉരുവോ ഉറപ്പിച്ച യന്ത്രമോ സ്വതന്ത്രവലയോ അകാകൾച്ചറോ ഫിൽട്രേഷനോ തകരാറുകൾ ഉള്ളതാണെന്നോ ഈ ആക്റ്റിൻകീഴിൽ ഉണ്ടാക്കിയ ചട്ടങ്ങളിൽ വ്യവസ്ഥ ചെയ്ത നിലവാരമോ ഗുണമേന്മയോ ഇല്ലാത്തതാണെന്നോ, അല്ലെങ്കിൽ

(സി) അങ്ങനെ രജിസ്റ്റർ ചെയ്യുന്നത് പൊതുതാൽപ്പര്യത്തെ പ്രതികൂലമായി ബാധിക്കുമെന്നോ, അല്ലെങ്കിൽ

(ഡി) രജിസ്റ്റർ ചെയ്യുന്നതിന് നിർണ്ണയിക്കപ്പെട്ട വിവരങ്ങൾ അപേക്ഷകൻ നൽകിയിട്ടില്ലെന്നോ,

ബോധ്യപ്പെട്ടാൽ രജിസ്ട്രേഷൻ നിരസിക്കാവുന്നതാണ് :

എന്നാൽ രജിസ്ട്രേഷൻ നിരസിക്കാനുള്ള കാരണം അധികാരപ്പെടുത്തപ്പെട്ട ഉദ്യോഗസ്ഥൻ രേഖപ്പെടുത്തിയിരിക്കേണ്ടതാണ്.

(6) ഈ വകുപ്പുപ്രകാരം നൽകിയ ഒരു രജിസ്ട്രേഷൻ നിർണ്ണയിക്കപ്പെടാവുന്ന ഫോറത്തിലും അങ്ങനെയുള്ള വ്യവസ്ഥകൾക്കും നിബന്ധനകൾക്കും വിധേയമായിരിക്കേണ്ടതും അധികാരപ്പെടുത്തപ്പെട്ട ഉദ്യോഗസ്ഥൻ വയ്ക്കേണ്ടതും നിർണ്ണയിക്കപ്പെട്ട മാതൃകയിലുള്ളതുമായ രജിസ്റ്ററിൽ അതിനെ സംബന്ധിച്ച വിവരങ്ങൾ ചേർക്കേണ്ടതുമാണ്.

(7) രജിസ്റ്റർ ചെയ്തതിന്റെ അടയാളമായി നിർണ്ണയിക്കപ്പെടാവുന്ന തിരിച്ചറിയൽ അടയാളം അധികാരപ്പെടുത്തപ്പെട്ട ഉദ്യോഗസ്ഥൻ നൽകേണ്ടതും അത് മത്സ്യബന്ധന ഉരുവിന്മേലോ ഉറപ്പിച്ച യന്ത്രത്തിലോ സ്വതന്ത്രവലയിലോ അല്ലെങ്കിൽ അകാകൾച്ചറോ ഫിൽട്രേഷനോ നടത്തുന്ന സ്ഥലത്തോ അതത് സംഗതിപോലെ, വ്യക്തമായി കാണാവുന്നിടത്ത് പ്രദർശിപ്പിക്കേണ്ടതുമാണ്.

(8) ഈ ആക്ടോ അതിൻകീഴിൽ ഉണ്ടാക്കപ്പെട്ട ചട്ടങ്ങളോപ്രകാരം ഒരിക്കൽ നൽകപ്പെട്ട രജിസ്ട്രേഷൻ അധികാരപ്പെടുത്തപ്പെട്ട ഉദ്യോഗസ്ഥൻ സസ്പെന്റ് ചെയ്യുകയോ റദ്ദാക്കുകയോ ചെയ്യുന്നതുവരെ പ്രാബല്യത്തിൽ തുടരുന്നതാണ്.

13. റിട്ടേണുകൾ നൽകാനുള്ള ബാധ്യത.—(1) രജിസ്ട്രേഷൻ സർട്ടിഫിക്കറ്റ് ഉള്ള മത്സ്യത്തൊഴിലാളികൾ ഒഴികെ ഏതൊരാളും നിർണ്ണയിക്കപ്പെടാവുന്ന സമയത്തും നിർണ്ണയിക്കപ്പെടാവുന്ന രീതിയിലും നിർണ്ണയിക്കപ്പെടാവുന്ന റിട്ടേണുകൾ അധികാരപ്പെടുത്തപ്പെട്ട ഉദ്യോഗസ്ഥന് നൽകേണ്ടതാണ്.

(2) (1)-ാം ഉപവകുപ്പുപ്രകാരം നൽകപ്പെട്ട ഏതെങ്കിലും റിട്ടേണിന്റെ കൃത്യത പരിശോധിക്കുന്നതിലേക്ക്, അധികാരപ്പെടുത്തപ്പെട്ട ഉദ്യോഗസ്ഥന്, ഏതെങ്കിലും

മത്സ്യബന്ധന ഉരുവോ ഉറപ്പിച്ച യന്ത്രമോ സ്വതന്ത്രവലയോ അക്വാകൾച്ചറോ ഫിൽട്രേഷനോ അതുമായി ബന്ധപ്പെട്ട ഏതെങ്കിലും കണക്ക് ബുക്കുകളോ മറ്റ് രേഖകളോ ഏത് സമയത്തും പരിശോധിക്കാവുന്നതാണ്.

14. ഉടമസ്ഥാവകാശം കൈമാറ്റം ചെയ്യൽ.—(1) ഏതെങ്കിലും മത്സ്യബന്ധന ഉരുവോ ഉറപ്പിച്ച യന്ത്രമോ സ്വതന്ത്രവലയോ അക്വാകൾച്ചർ പ്രദേശമോ ഫിൽട്രേഷൻ പ്രദേശമോ നിർണ്ണയിക്കപ്പെടുന്ന രീതിയിൽ കൈമാറ്റം ചെയ്യപ്പെടുന്ന സംഗതിയിൽ കൈമാറ്റം നടത്തിയ ആൾ, നിർണ്ണയിക്കപ്പെടാവുന്ന സമയത്തിനുള്ളിൽ, കൈമാറ്റം നടത്തിയ സ്ഥലത്ത് അധികാരിതയുള്ള അധികാരപ്പെടുത്തപ്പെട്ട ഉദ്യോഗസ്ഥന് കൈമാറ്റം സംബന്ധിച്ച് റിപ്പോർട്ട് ചെയ്യേണ്ടതും തത്സമയം തന്നെ കൈമാറ്റം വാങ്ങിയ ആളിന് പ്രസ്തുത റിപ്പോർട്ടിന്റെ ഒരു പകർപ്പ് അയയ്ക്കേണ്ടതുമാണ്.

(2) കൈമാറ്റം വാങ്ങിയ ആൾ, നിർണ്ണയിക്കപ്പെടാവുന്ന സമയത്തിനുള്ളിൽ, അധികാരപ്പെടുത്തപ്പെട്ട ഉദ്യോഗസ്ഥന് കൈമാറ്റം സംബന്ധിച്ച് റിപ്പോർട്ട് ചെയ്യേണ്ടതും റിപ്പോർട്ടിനോടൊപ്പം നിർണ്ണയിക്കപ്പെടാവുന്ന പ്രകാരമുള്ള ഫീസോടുകൂടി രജിസ്ട്രേഷൻ സർട്ടിഫിക്കറ്റ് അധികാരപ്പെടുത്തപ്പെട്ട ഉദ്യോഗസ്ഥന് സമർപ്പിക്കേണ്ടതും ആയത് ലഭിച്ചു കഴിഞ്ഞാൽ അധികാരപ്പെടുത്തപ്പെട്ട ഉദ്യോഗസ്ഥൻ ഉടമസ്ഥാവകാശം കൈമാറ്റം സംബന്ധിച്ച് വിവരങ്ങൾ രജിസ്ട്രേഷൻ സർട്ടിഫിക്കറ്റിലും തന്റെ ഓഫീസിൽ സൂക്ഷിച്ചിരിക്കുന്ന രജിസ്റ്ററിലും ചേർക്കേണ്ടതുമാണ്.

15. രജിസ്ട്രേഷൻ സസ്പെന്റ് ചെയ്യാനോ റദ്ദാക്കാനോ ഉള്ള അധികാരം.—ഈ ആക്റ്റിലേയോ അതിൻകീഴിൽ ഉണ്ടാക്കപ്പെട്ട ചട്ടങ്ങളിലേയോ ഏതെങ്കിലും വ്യവസ്ഥകൾക്ക് വിരുദ്ധമായി രജിസ്ട്രേഷൻ ഉപയോഗപ്പെടുത്തിയതായി വിശ്വസിക്കാൻ അധികാരപ്പെടുത്തപ്പെട്ട ഉദ്യോഗസ്ഥന് മതിയായ കാരണമുണ്ടെങ്കിൽ, അദ്ദേഹത്തിന്, ഉത്തരവുമൂലം, തനിക്ക് ഉചിതമെന്ന് തോന്നുന്നപ്രകാരമുള്ള കാലയളവിലേക്ക് രജിസ്ട്രേഷൻ സസ്പെന്റ് ചെയ്യുകയോ റദ്ദാക്കുകയോ ചെയ്യാവുന്നതാണ് :

എന്നാൽ രജിസ്ട്രേഷൻ സസ്പെന്റ് ചെയ്തുകൊണ്ടോ റദ്ദാക്കിക്കൊണ്ടോ ഉള്ള ഒരു ഉത്തരവ് അത് ബാധിക്കുന്ന ആൾക്ക് പറയാനുള്ളത് പറയാൻ ഒരവസരം നൽകാതെ പുറപ്പെടുവിക്കാൻ പാടുള്ളതല്ല.

16. രജിസ്ട്രേഷൻ നിരസിക്കുകയോ സസ്പെന്റ് ചെയ്യുകയോ റദ്ദാക്കുകയോ ചെയ്യുന്ന ഉത്തരവുകൾക്കെതിരെയുള്ള അപ്പീൽ.—(1) രജിസ്ട്രേഷൻ നിരസിച്ചുകൊണ്ടോ സസ്പെന്റ് ചെയ്തുകൊണ്ടോ റദ്ദാക്കിക്കൊണ്ടോ അധികാരപ്പെടുത്തപ്പെട്ട ഉദ്യോഗസ്ഥൻ പുറപ്പെടുവിച്ച ഉത്തരവിനെപ്പറ്റി പരാതിയുള്ള ഏതൊരാൾക്കും, ആ ഉത്തരവ് കൈപ്പറ്റിയ തീയതി മുതൽ മൂപ്പത് ദിവസത്തിനകം, അപ്പലേറ്റ് അധികാരസ്ഥന് ഒരു അപ്പീൽ ബോധിപ്പിക്കാവുന്നതാണ്.

(2) (1)-ാം ഉപവകുപ്പുപ്രകാരം ഒരു അപ്പീൽ ലഭിക്കുമ്പോൾ അപ്പലേറ്റ് അധികാരസ്ഥൻ, തനിക്ക് യുക്തമെന്ന് തോന്നുന്ന അന്വേഷണം നടത്തുകയും അപ്പീൽ വാദിക്കും, ബന്ധപ്പെട്ട അധികാരപ്പെടുത്തപ്പെട്ട ഉദ്യോഗസ്ഥനും പറയാനുള്ളത് പറയാൻ ന്യായമായ ഒരവസരം നൽകുകയും ചെയ്തതിനുശേഷം, അതിൻമേൽ യുക്തമെന്ന് തോന്നുന്ന ഉത്തരവ് പാസ്സാക്കേണ്ടതുമാണ്.

17. ലൈസൻസ് നൽകൽ.—(1) ഈ ആക്റ്റ് പ്രകാരമുള്ള രജിസ്ട്രേഷൻ സർട്ടിഫിക്കറ്റ് ഇല്ലാത്തതോ മത്സ്യത്തൊഴിലാളി അല്ലാത്തതോ ആയ യാതൊരാൾക്കും അധികാരപ്പെടുത്തപ്പെട്ട ഉദ്യോഗസ്ഥൻ അല്ലെങ്കിൽ തദ്ദേശസ്വയംഭരണ സ്ഥാപനം മത്സ്യ ബന്ധനത്തിനോ ഫിഷറീസ് സംബന്ധിച്ച പ്രവർത്തനങ്ങൾക്കോ ലൈസൻസ് നൽകാൻ പാടുള്ളതല്ല :

എന്നാൽ, മത്സ്യബന്ധന ഉരു, ഊന്നിവല, ചീനവല, സ്വതന്ത്രവല എന്നിവയുടെ സംഗതിയിൽ മത്സ്യത്തൊഴിലാളിയല്ലാത്ത യാതൊരാൾക്കും ലൈസൻസ് നൽകാൻ പാടുള്ളതല്ല ;

(2) ലൈസൻസിനുവേണ്ടിയുള്ള ഓരോ അപേക്ഷയും നിർണ്ണയിക്കപ്പെടാവുന്ന പ്രകാരമുള്ള ഫോറത്തിലും അങ്ങനെയുള്ള വിവരങ്ങൾ ഉൾക്കൊള്ളുന്നതും ആയിരിക്കേണ്ടതും അപ്രകാരമുള്ള ഫീസ് സഹിതം നൽകേണ്ടതുമാണ്.

(3) ഏതെങ്കിലും ലൈസൻസ് നൽകാവുന്നത് ഏത് രീതിയിലും, ഏത് കാലയളവിലേക്കും, ഏതെല്ലാം നിബന്ധനകൾക്കും വ്യവസ്ഥകൾക്കും വിധേയമായിട്ടുമാണ് എന്നത് നിർണ്ണയിക്കപ്പെടാവുന്ന പ്രകാരമായിരിക്കേണ്ടതാണ്.

(4) ലൈസൻസിൽ പ്രത്യേകം പറഞ്ഞിരിക്കുന്ന പ്രദേശത്തല്ലാതെ മറ്റേതെങ്കിലും പ്രദേശത്ത് ലൈസൻസുകാരൻ മത്സ്യബന്ധനമോ ഫിഷറി പ്രവർത്തനങ്ങളോ നടത്താൻ പാടുള്ളതല്ല.

(5) ഈ ആക്റ്റ് പ്രകാരം നൽകപ്പെട്ട യാതൊരു ലൈസൻസും കൈമാറ്റം ചെയ്യപ്പെടാവുന്നതല്ല.

(6) സർക്കാരിനോ സർക്കാർ ഇതിലേക്ക് അധികാരപ്പെടുത്തിയ ഏതെങ്കിലും ഉദ്യോഗസ്ഥനോ, ശാസ്ത്രീയ ഗവേഷണത്തിന്റേയോ മറ്റേതെങ്കിലും കാരണത്തിന്റേയോ താല്പര്യർത്ഥം സർക്കാർ അംഗീകരിച്ച ഏതെങ്കിലും ആളെയോ ഏതെങ്കിലും സ്ഥാപനത്തെയോ ഈ ആക്റ്റ് പ്രകാരമുള്ള ലൈസൻസ് എടുക്കുന്നതിൽനിന്നും ഒഴിവാക്കാവുന്നതാണ്.

18. ലൈസൻസ് പുതുക്കൽ.—(1) ഈ ആക്റ്റ് പ്രകാരം നൽകപ്പെട്ട ഓരോ ലൈസൻസും, ഈ ആക്റ്റിൻകീഴിൽ ഉണ്ടാക്കപ്പെട്ട ചട്ടങ്ങൾക്ക് വിധേയമായി, നിർണ്ണയിക്കപ്പെടാവുന്ന ഫീസ് ഒടുക്കുമ്പോൾ അങ്ങനെയുള്ള വ്യവസ്ഥകൾക്ക് വിധേയമായി പുതുക്കാവുന്നതാണ്.

(2) കാലാവധി കഴിഞ്ഞ് ഒരു മാസത്തിനകം പുതുക്കാത്ത ഏതൊരു ലൈസൻസും നിർണ്ണയിക്കപ്പെടാവുന്ന അധിക ഫീസ് ഒടുക്കുന്നപക്ഷം മാത്രം പുതുക്കി നൽകാവുന്നതാണ്.

19. ലൈസൻസുകാരന് ലൈസൻസ് ഹാജരാക്കാനുള്ള ബാധ്യത.—ഈ ആക്റ്റ് പ്രകാരം നൽകപ്പെട്ട ലൈസൻസുള്ള ഏതൊരാളും ഏതെങ്കിലും അധികാരപ്പെടുത്തപ്പെട്ട ഉദ്യോഗസ്ഥൻ ആവശ്യപ്പെടുന്നപക്ഷം അങ്ങനെയുള്ള ലൈസൻസ് ഏത് സമയത്തും പരിശോധനയ്ക്കായി ഹാജരാക്കാൻ ബാധ്യസ്ഥനായിരിക്കുന്നതാണ് :

എന്നാൽ ഒരു തദ്ദേശസ്വയംഭരണ സ്ഥാപനം നൽകിയിട്ടുള്ള ലൈസൻസിന്റെ കാര്യത്തിൽ ലൈസൻസ് ആവശ്യപ്പെടാനും പരിശോധിക്കുവാനുമുള്ള അധികാരം തദ്ദേശസ്വയംഭരണ സ്ഥാപനത്തിനോ അത് ഇതിലേക്കായി അധികാരപ്പെടുത്തുന്ന ഉദ്യോഗസ്ഥനോ മാത്രം ആയിരിക്കുന്നതാണ്.

20. ലൈസൻസ് റദ്ദാക്കൽ അഥവാ സസ്പെന്റ് ചെയ്യൽ.—ഇതിലേക്കായി സർക്കാർ ഉണ്ടാക്കുന്ന ചട്ടങ്ങൾക്ക് വിധേയമായി, അധികാരപ്പെടുത്തപ്പെട്ട ഉദ്യോഗസ്ഥൻ,—

(എ) ഈ ആക്റ്റിലേയോ അതിൻകീഴിൽ ഉണ്ടാക്കപ്പെട്ട ചട്ടങ്ങളിലേയോ ഏതെങ്കിലും വ്യവസ്ഥകൾക്കോ ലൈസൻസിന്റെ ഏതെങ്കിലും നിബന്ധനകൾക്കോ വ്യവസ്ഥകൾക്കോ വിരുദ്ധമായി ലൈസൻസുകാരൻ ലൈസൻസ് ഉപയോഗിച്ചിട്ടുള്ളപ്പോൾ ; അല്ലെങ്കിൽ

(ബി) ലൈസൻസുകാരൻ ഈ ആക്റ്റിലേയോ അതിൻകീഴിൽ ഉണ്ടാക്കപ്പെട്ട ചട്ടങ്ങളിലേയോ വ്യവസ്ഥകൾക്ക് എതിരായ ഒരു കുറ്റം ചെയ്തതായി സ്ഥാപിക്കപ്പെട്ടിട്ടുള്ളപ്പോൾ ; അല്ലെങ്കിൽ

(സി) ലൈസൻസുകാരൻ തെറ്റിദ്ധരിപ്പിച്ചോ, വസ്തുതകൾ മറച്ചുവെച്ചുകൊണ്ടോ ഒരു ലൈസൻസ് നേടിയിട്ടുള്ളപക്ഷം,

അങ്ങനെയുള്ള ഏതൊരു ലൈസൻസും റദ്ദാക്കുകയോ സസ്പെന്റ് ചെയ്യുകയോ ചെയ്യാവുന്നതാണ് :

എന്നാൽ ഒരു തദ്ദേശസ്വയംഭരണ സ്ഥാപനം നൽകിയിട്ടുള്ള ലൈസൻസിന്റെ സംഗതിയിൽ, റദ്ദാക്കുവാനോ സസ്പെന്റ് ചെയ്യാനോ ഉള്ള അധികാരം തദ്ദേശസ്വയംഭരണ സ്ഥാപനത്തിനോ അത് ഇതിലേക്കായി അധികാരപ്പെടുത്തിയ ഉദ്യോഗസ്ഥനോ മാത്രമായിരിക്കുന്നതാണ് :

എന്നുമാത്രമല്ല, ലൈസൻസുകാരൻ പറയാനുള്ളത് പറയാൻ ഒരു അവസരം നൽകാതെ ലൈസൻസ് റദ്ദാക്കുകയോ സസ്പെന്റ് ചെയ്യുകയോ ചെയ്തുകൊണ്ടുള്ള യാതൊരുത്തരവും പാസ്റ്റാക്കാൻ പാടുള്ളതല്ല.

21. ഈ ആക്റ്റിന്റെ പ്രാരംഭത്തിനുമുമ്പ് മറ്റ് ഏജൻസികളാൽ നൽകപ്പെട്ട ലൈസൻസ് നിലവിലില്ലാതായിത്തീരുമെന്ന്.—46-ാം വകുപ്പ് (2)-ാം ഉപവകുപ്പിൽ വ്യവസ്ഥ ചെയ്തിട്ടുള്ളിടത്തോളം ഒഴികെ മത്സ്യബന്ധന പ്രവർത്തനങ്ങൾക്കോ ഫിഷറി സംബന്ധിച്ച പ്രവർത്തനങ്ങൾക്കോവേണ്ടി ഈ ആക്റ്റിന്റെ പ്രാരംഭത്തിനുമുമ്പ് ഏതെങ്കിലും ആളോ ഏജൻസിയോ സംഘമോ നൽകിയ ഏതൊരു ലൈസൻസും ഈ ആക്റ്റ് പ്രാബല്യത്തിൽ വരുമ്പോൾ നിലവിലില്ലാതായിത്തീരുന്നതാണ്.

22. ലൈസൻസ് റദ്ദാക്കുന്നത് സംബന്ധിച്ച് കോടതിയുടെ കർത്തവ്യം.—ഈ ആക്റ്റ് പ്രകാരമുള്ള ഒരു ലൈസൻസുകാരന്റെ മേൽ അതിൻപ്രകാരമുള്ള ഏതെങ്കിലും കുറ്റം സ്ഥാപിക്കപ്പെടുമ്പോൾ കുറ്റസ്ഥാപനം നടത്തിയ കോടതി അതിന്റെ വിധി ന്യായത്തിന്റെ ഒരു പകർപ്പ് ലൈസൻസിനോടൊപ്പം, അത് കോടതി മുൻപാകെയുണ്ടെങ്കിൽ,

ഈ ആക്റ്റുപ്രകാരം ലൈസൻസ് റദ്ദാക്കാൻ അധികാരപ്പെടുത്തപ്പെട്ട ഉദ്യോഗസ്ഥന് യുക്തമെന്ന് തോന്നുന്ന നടപടിക്കായി അയച്ചുകൊടുക്കാവുന്നതാണ്.

23. പൊതു ജലാശയത്തിൽ മത്സ്യബന്ധന ഉപകരണങ്ങളുടെ എണ്ണം പരിമിതപ്പെടുത്തുന്നതിനോ നിയന്ത്രിക്കുന്നതിനോ സർക്കാരിനുള്ള അധികാരം.—സർക്കാരിന്, ഗസറ്റ് വിജ്ഞാപനംമൂലം ഏതെങ്കിലും പൊതു ജലാശയത്തിൽ ഉപയോഗത്തിലിരിക്കുന്ന മത്സ്യബന്ധന ഉരുവിന്റെയും ഉറപ്പിച്ച യന്ത്രത്തിന്റെയും സ്വതന്ത്ര വലയുടെയും മറ്റേതെങ്കിലും ഉപകരണങ്ങളുടെയും എണ്ണവും വലിപ്പവും താൽക്കാലികമോ സ്ഥിരമോ ആയി പരിമിതപ്പെടുത്തുകയോ നിയന്ത്രിക്കുകയോ അല്ലെങ്കിൽ അവയെ നിരോധിക്കുകയോ ചെയ്യാവുന്നതാണ്.

24. പ്രത്യേക ഇനങ്ങളിലുള്ള മത്സ്യങ്ങളെ പ്രവേശിപ്പിക്കുന്നത് നിയന്ത്രിക്കുന്നതിന് സർക്കാരിനുള്ള അധികാരം.—നിലവിലുള്ള മത്സ്യസമ്പത്തിന് എന്തെങ്കിലും നാശനഷ്ടത്തിന് ഇടയാക്കുമെന്നോ, നിലവിലുള്ള ഏതെങ്കിലും ഇനം മത്സ്യത്തിന് പകർച്ചവ്യാധിക്ക് കാരണമായേക്കുമെന്നോ പരിസ്ഥിതിക്ക് ഹാനികരമായേക്കുമെന്നോ സംശയിക്കപ്പെടുന്ന ഏതെങ്കിലും തദ്ദേശീയമോ അല്ലാത്തതോ ആയ പ്രത്യേക ഇനങ്ങളിലുള്ള ജീവനുള്ള മത്സ്യങ്ങളുടേയോ മത്സ്യവിത്തുകളുടെയോ പ്രവേശനം സർക്കാരിന്, ഗസറ്റ് വിജ്ഞാപനംവഴി, നിയന്ത്രിക്കുകയോ, നിരോധിക്കുകയോ, ക്രമീകരിക്കുകയോ ചെയ്യാവുന്നതാണ്.

25. ലൈസൻസ് നിരസിച്ചുകൊണ്ടോ സസ്പെന്റ് ചെയ്തുകൊണ്ടോ റദ്ദാക്കിക്കൊണ്ടോ ഉള്ള ഉത്തരവുകൾക്കെതിരെ അപ്പീൽ.—(1) ലൈസൻസ് നിരസിച്ചുകൊണ്ടോ സസ്പെന്റ് ചെയ്തുകൊണ്ടോ റദ്ദാക്കിക്കൊണ്ടോ ഉള്ള അധികാരപ്പെടുത്തപ്പെട്ട ഉദ്യോഗസ്ഥന്റെ ഏതെങ്കിലും ഉത്തരവിനെപ്പറ്റി പരാതിയുള്ള ഏതൊരാളിനും, ആ ഉത്തരവ് കൈപ്പറ്റിയ തീയതി മുതൽ മുപ്പത് ദിവസത്തിനകം അപ്പീലേറ്റ് അധികാരസ്ഥന് അപ്പീൽ ബോധിപ്പിക്കാവുന്നതാണ് :

എന്നാൽ, അങ്ങനെയുള്ള ഒരു ഉത്തരവ് ഏതെങ്കിലും ഒരു തദ്ദേശ സ്വയംഭരണ സ്ഥാപനം പുറപ്പെടുവിച്ചിട്ടുള്ള സംഗതിയിൽ അങ്ങനെയുള്ള അപ്പീൽ 1994-ലെ കേരള പഞ്ചായത്ത് രാജ് ആക്റ്റ് 271 എസ്. വകുപ്പ് പ്രകാരം രൂപീകരിച്ച അപ്പീലേറ്റ് ട്രൈബ്യൂണലിൽ ബോധിപ്പിക്കേണ്ടതാണ്.

(2) (1)-ാം ഉപവകുപ്പ് പ്രകാരമുള്ള അപ്പീൽ ലഭിച്ചാൽ അപ്പീലേറ്റ് അധികാരി, തനിക്ക് യുക്തമെന്ന് തോന്നുന്ന അന്വേഷണം നടത്തുകയും അപ്പീൽ വാദിക്ക് പറയാനുള്ളത് പറയാൻ ന്യായമായ ഒരു അവസരം നൽകുകയും ചെയ്തശേഷം, അതിൻമേൽ തനിക്ക് യുക്തമെന്ന് തോന്നുന്ന ഉത്തരവ് പാസ്സാക്കേണ്ടതാണ്.

26. ഈ ആക്റ്റ് പ്രകാരം നടത്തുന്ന അന്വേഷണത്തെ സംബന്ധിച്ച് അപ്പീലേറ്റ് അധികാരിയ്ക്കുള്ള അധികാരങ്ങൾ.—(1) അന്വേഷണം നടത്തുമ്പോൾ അപ്പീലേറ്റ് അധികാരിക്ക് 1908-ലെ സിവിൽ നടപടി നിയമസംഹിത (1908-ലെ 15-ാം കേന്ദ്ര ആക്റ്റ്) പ്രകാരം കേസ് വിചാരണ ചെയ്യുമ്പോൾ, ഒരു സിവിൽ കോടതിയ്ക്കുള്ള എല്ലാ അധികാരങ്ങളും താഴെപ്പറയുന്ന സംഗതികൾ സംബന്ധിച്ച് ഉണ്ടായിരിക്കുന്നതാണ്, അതായത് :—

- (എ) സാക്ഷികളെ സമൺ ചെയ്യുന്നതിനും ഹാജരാകാൻ നിർബന്ധിക്കുന്നതിനും ;

- (ബി) ഏതെങ്കിലും പ്രമാണത്തിന്റെ കണ്ടെടുക്കലും ഹാജരാക്കലും ആവശ്യപ്പെടുന്നതിന് ;
- (സി) ഏതെങ്കിലും കോടതിയിൽനിന്നോ ഓഫീസിൽനിന്നോ ഏതെങ്കിലും പൊതുരേഖ ആവശ്യപ്പെടുന്നതിന് ;
- (ഡി) സത്യവാങ്മൂലത്തിന്മേൽ തെളിവ് സ്വീകരിക്കുന്നതിന് ;
- (ഇ) സാക്ഷികളെ വിസ്തരിക്കുന്നതിനോ പ്രമാണങ്ങൾ പരിശോധിക്കുന്നതിനോ കമ്മീഷനെ നിയമിക്കുന്നതിന്.

(2) അപ്പലേറ്റ് അതോറിറ്റി ഈ ആക്റ്റ് പ്രകാരമുള്ള ഏതെങ്കിലും അധികാരങ്ങൾ വിനിയോഗിക്കുമ്പോൾ, 1973-ലെ ക്രിമിനൽ നടപടി നിയമസംഹിതയുടെ (1974-ലെ 2-ാം കേന്ദ്ര ആക്റ്റ്) 345-ഉം 346-ഉം വകുപ്പുകളുടെ ആവശ്യത്തിലേക്ക് ഒരു സിവിൽ കോടതി ആയി കരുതപ്പെടേണ്ടതാണ്.

27. റിവിഷൻ.— സർക്കാരിന് അതതുസംഗതിപോലെ, സ്വമേധയായോ അല്ലെങ്കിൽ അപ്പലേറ്റ് അതോറിറ്റിയുടെ ഉത്തരവ് കൈപ്പറ്റി മുപ്പത് ദിവസത്തിനകം ആ ഉത്തരവിനെപ്പറ്റി പരാതിയുള്ള ഏതെങ്കിലും ആൾ നൽകിയ അപേക്ഷയിന്മേലോ, അപ്പീൽ പാസ്റ്റാക്കപ്പെട്ട ഉത്തരവിന്റെ രേഖകൾ ആവശ്യപ്പെടാവുന്നതും അതിനെ സംബന്ധിച്ച് ഉചിതമെന്ന് തോന്നുന്ന ഉത്തരവ് പുറപ്പെടുവിക്കാവുന്നതുമാണ് :

എന്നാൽ ഈ വകുപ്പുപ്രകാരമുള്ള ഏതൊരു ഉത്തരവും, അത് ബാധിക്കുന്ന ആൾക്ക് അക്കാര്യത്തിൽ പറയാനുള്ളത് പറയുവാൻ ന്യായമായ ഒരു അവസരം നൽകിയതിനുശേഷമല്ലാതെ, പാസ്റ്റാക്കാൻ പാടുള്ളതല്ല.

അദ്ധ്യായം V

സംരക്ഷിത മത്സ്യസങ്കേതങ്ങൾ

28. സംരക്ഷിത മത്സ്യസങ്കേതമായി പ്രഖ്യാപിക്കൽ.—(1) സംസ്ഥാന സർക്കാരിന്, സർക്കാർ ഇതിനായി നിയോഗിക്കുന്ന സാങ്കേതിക സമിതിയുടെ ശുപാർശ പ്രകാരം ഏതെങ്കിലും ഒരു പൊതു ജലാശയം മത്സ്യത്തെയോ അതിന്റെ പരിസ്ഥിതിയേയോ സംരക്ഷിക്കുന്നതിനും വർദ്ധിപ്പിക്കുന്നതിനുമായി ഫിഷറി സംബന്ധിച്ചുള്ളതോ ജന്തുശാസ്ത്രപരമോ പ്രകൃത്യായുള്ള പരിസ്ഥിതിപരമോ ആയ മതിയായ പ്രധാന്യമുള്ളതാണെന്ന് കരുതുന്നപക്ഷം അങ്ങനെയുള്ള പ്രദേശത്തെ ഒരു സംരക്ഷിത മത്സ്യസങ്കേതമായി ഗസറ്റ് വിജ്ഞാപനംമൂലം പ്രഖ്യാപിക്കാവുന്നതാണ് :

എന്നാൽ അപ്രകാരം പ്രഖ്യാപിക്കുന്നതിനുമുമ്പായി പ്രസ്തുത പ്രദേശത്ത് തദ്ദേശസ്വയംഭരണ സ്ഥാപനങ്ങളുടേയോ, സർക്കാർ അർദ്ധസർക്കാർ സ്ഥാപനങ്ങളുടേയോ, ബോർഡുകളുടേയോ, സംഘടനകളുടേയോ അധീനതയിലുള്ള ജലാശയം സ്ഥിതി ചെയ്യുന്നുണ്ടെങ്കിൽ തദ്ദേശസ്വയംഭരണ സ്ഥാപനങ്ങളുമായോ, സർക്കാർ അർദ്ധസർക്കാർ സ്ഥാപനങ്ങളുമായോ, ബോർഡുകളുമായോ, സംഘടനകളുമായോ സർക്കാർ കൂടിയാലോചിക്കേണ്ടതാണ്.

(2) (1)-ാം ഉപവകുപ്പ് പ്രകാരം ഉള്ള സാങ്കേതിക സമിതിയുടെ ഒരു ശുപാർശ, സ്റ്റേക്ക് ഹോൾഡേഴ്സിന്റെ അഭിപ്രായം നിർണ്ണയിക്കാവുന്ന രീതിയിൽ ആരാഞ്ഞ ശേഷവും സർക്കാർ ഇതിനായി വിനിർദ്ദേശിക്കുന്ന മാർഗ്ഗനിർദ്ദേശങ്ങൾക്കനുസരിച്ചും ആയിരിക്കേണ്ടതാണ്.

(3) എപ്പോഴെങ്കിലും അങ്ങനെയുള്ള ഏതെങ്കിലും പ്രദേശം സംരക്ഷിത മത്സ്യസങ്കേതമായി പ്രഖ്യാപിക്കപ്പെടുമ്പോൾ, അധികാരപ്പെടുത്തപ്പെട്ട ഉദ്യോഗസ്ഥൻ റവന്യൂരേഖകൾ പരിശോധിച്ചതിനുശേഷം സങ്കേതത്തിന്റെ പരിധിക്കുള്ളിൽപ്പെടുന്ന പ്രദേശത്തിലോ അതിന്മേലോ ഏതെങ്കിലും ആൾക്കുള്ള അവകാശത്തിന്റെ നിലനിൽപ്പ്, സ്വഭാവം, വ്യാപ്തി എന്നിവയെപ്പറ്റി അന്വേഷിച്ച് തീരുമാനിക്കേണ്ടതാണ്.

(4) (1)-ാം ഉപവകുപ്പ് പ്രകാരം ഒരു വിജ്ഞാപനം പുറപ്പെടുവിക്കപ്പെട്ടാൽ, അധികാരപ്പെടുത്തപ്പെട്ട ഉദ്യോഗസ്ഥൻ, ആ പ്രദേശത്തിലും അതിന്റെ അയൽപ്രദേശങ്ങളിലും മുളള ഓരോ പട്ടണത്തിലും ഗ്രാമത്തിലും സംരക്ഷിത മത്സ്യസങ്കേതത്തിന്റെ അതിർത്തികൾ വിവരിച്ചുകൊണ്ട് പ്രാദേശികഭാഷയിലുള്ള ഒരു വിളംബരം പുറപ്പെടുവിക്കേണ്ടതാണ്.

(5) അധികാരപ്പെടുത്തപ്പെട്ട ഉദ്യോഗസ്ഥൻ (2)-ാം ഉപവകുപ്പ് പ്രകാരം ഏതെങ്കിലും ആൾക്കുള്ള അവകാശത്തെ സംബന്ധിച്ച് പ്രസ്തുത ആൾക്ക് നോട്ടീസ് നൽകിയതിനുശേഷം തന്റെ മുമ്പാകെ സമർപ്പിക്കപ്പെട്ട രേഖകളെക്കുറിച്ച് സംസ്ഥാന സർക്കാരിന്റെ രേഖകളിൽനിന്നും അതിനെപ്പറ്റി അറിവുള്ള ഏതെങ്കിലും ആൾ നൽകിയ തെളിവിലാണെന്നും അതിനെക്കുറിച്ച് അറിയാൻ കഴിയുന്നിടത്തോളം അന്വേഷണം നടത്തേണ്ടതാണ്.

29. അധികാരപ്പെടുത്തപ്പെട്ട ഉദ്യോഗസ്ഥൻ അന്വേഷണാവശ്യത്തിനായുള്ള അധികാരങ്ങൾ.—28-ാം വകുപ്പ് (5)-ാം ഉപവകുപ്പ് പ്രകാരമുള്ള അന്വേഷണത്തിന്റെ ആവശ്യത്തിലേക്ക്, അധികാരപ്പെടുത്തപ്പെട്ട ഉദ്യോഗസ്ഥൻ, താഴെപ്പറയുന്ന അധികാരങ്ങൾ വിനിയോഗിക്കാവുന്നതാണ്, അതായത് :—

(എ) ഏതെങ്കിലും പ്രദേശത്ത് പ്രവേശിക്കുന്നതിനും അത് സർവ്വെ ചെയ്യുകയും അതിന്റെ അതിരടയാളമിടുകയും അതിന്റെ ഭൂപടം ഉണ്ടാക്കുകയും ചെയ്യുന്നതിനും അതിന് മറ്റേതെങ്കിലും ഉദ്യോഗസ്ഥനെ അധികാരപ്പെടുത്തുന്നതിനുമുള്ള അധികാരം ;

(ബി) വ്യവഹാരങ്ങളുടെ വിചാരണയ്ക്കായി സിവിൽ കോടതിയിൽ നിക്ഷിപ്തമായിട്ടുള്ള അതേ അധികാരങ്ങൾ.

30. സംരക്ഷിത മത്സ്യസങ്കേതത്തിൽ പ്രവേശിക്കുന്നതിനുള്ള നിയന്ത്രണം.—

(1) (എ) ഡ്യൂട്ടിയിൽ ഇരിക്കുന്ന ഒരു പബ്ലിക് സെർവന്റ് ;

(ബി) സംരക്ഷിത മത്സ്യസങ്കേതത്തിന്റെ പരിധിക്കുള്ളിൽ താമസിക്കുന്നതിന് അധികാരപ്പെടുത്തപ്പെട്ട ഉദ്യോഗസ്ഥൻ അനുവദിച്ചിട്ടുള്ള ആൾ ;

(സി) സംരക്ഷിത മത്സ്യസങ്കേതത്തിന്റെ പരിധിക്കുള്ളിലുള്ള സ്ഥാവരസ്വത്തിന്മേൽ എന്തെങ്കിലും അവകാശമുള്ള ആൾ ;

(ഡി) സംരക്ഷിത മത്സ്യസങ്കേതത്തിലുള്ള ഒരു പൊതുവഴിയിലൂടെ കടന്നുപോകുന്ന ആൾ ;

(ഇ), (ബി), (സി) എന്നീ ഖണ്ഡങ്ങളിൽ പരാമർശിക്കപ്പെട്ടിട്ടുള്ള ആളുകളുടെ ആശ്രിതർ,

എന്നിവരൊഴികെ യാതൊരാളും 30-ാം വകുപ്പ് പ്രകാരം നൽകിയ ഒരു പെർമിറ്റ് പ്രകാരവും അതിലെ വ്യവസ്ഥകൾക്കനുസൃതമല്ലാതെ ഒരു മത്സ്യസങ്കേതത്തിൽ പ്രവേശിക്കുകയോ താമസിക്കുകയോ ചെയ്യാൻ പാടുള്ളതല്ല.

(2) ഏതൊരാളും, അതാത് സംരക്ഷിത മത്സ്യസങ്കേതത്തിൽ താമസിക്കുന്നിടത്തോളം,

(എ) സംരക്ഷിത മത്സ്യസങ്കേതത്തിൽ, ഈ ആക്റ്റിനുവിരുദ്ധമായ ഒരു കുറ്റം ചെയ്യപ്പെടുന്നത് തടയുവാനും ;

(ബി) അങ്ങനെയുള്ള സങ്കേതത്തിൽ ഈ ആക്റ്റിനുവിരുദ്ധമായ ഏതെങ്കിലും കുറ്റം ചെയ്യപ്പെട്ടിരിക്കുന്നുവെന്ന് വിശ്വസിക്കുവാൻ മതിയായ കാരണമുള്ള സംഗതിയിൽ, കുറ്റക്കാരനെ കണ്ടുപിടിക്കുന്നതിനും അറസ്റ്റ് ചെയ്യുന്നതിന് സഹായിക്കുവാനും ;

(സി) ഏതെങ്കിലും മത്സ്യത്തിന്റെ നാശം റിപ്പോർട്ട് ചെയ്യുന്നതിനും അങ്ങനെയുള്ള സങ്കേതത്തിന്റെ മലിനീകരണമോ നാശമോ തടയുവാനും ;

(ഡി) ഈ ആക്റ്റിനു വിരുദ്ധമായ ഏതെങ്കിലും കുറ്റം ചെയ്യുന്നത് തടയുവാനോ അല്ലെങ്കിൽ അങ്ങനെയുള്ള കുറ്റം സംബന്ധിച്ച് അന്വേഷണം നടത്തുന്നതിനോ തന്റെ സഹായം ആവശ്യപ്പെടുന്ന ഏതെങ്കിലും അധികാരപ്പെടുത്തപ്പെട്ട ഉദ്യോഗസ്ഥനെയോ മറ്റേതെങ്കിലും ഫിഷറീസ് വകുപ്പ് ഉദ്യോഗസ്ഥനെയോ പോലീസ് ഉദ്യോഗസ്ഥനെയോ സഹായിക്കുന്നതിനും ബാധ്യസ്ഥനായിരിക്കുന്നതാണ്.

(3) യാതൊരാളും, അധികാരപ്പെടുത്തപ്പെട്ട ഉദ്യോഗസ്ഥന്റെ മുൻകൂട്ടിയുള്ള രേഖാമൂലമായ അനുമതിയോടുകൂടിയല്ലാതെ, ഏതെങ്കിലും വാഹനത്തോടുകൂടിയോ അല്ലാതെയോ ഏതെങ്കിലും മത്സ്യബന്ധന ഉരുവോ മത്സ്യബന്ധനത്തിനുള്ള സ്വതന്ത്ര വലയോ ആയുധമോ മറ്റ് സംവിധാനങ്ങളോ സഹിതം ഒരു സംരക്ഷിത മത്സ്യ സങ്കേതത്തിൽ പ്രവേശിക്കുവാൻ പാടുള്ളതല്ല.

31. ഹാനികരമായ പദാർത്ഥങ്ങൾ ഉപയോഗിക്കുന്നതിന് നിരോധനം.— യാതൊരാളും ഒരു സംരക്ഷിത മത്സ്യസങ്കേതത്തിൽ, സങ്കേതത്തിലെ മത്സ്യത്തിനോ ഫിഷറിക്കോ ഹാനിവരുത്തുന്നതോ അപകടം ഉണ്ടാക്കുന്നതോ ആയ രാസവസ്തുക്കളോ സ്ഫോടകവസ്തുക്കളോ മറ്റേതെങ്കിലും പദാർത്ഥങ്ങളോ ഉപയോഗിക്കുവാൻ പാടുള്ളതല്ല.

32. പെർമിറ്റ് നൽകൽ.—(1) അധികാരപ്പെടുത്തപ്പെട്ട ഉദ്യോഗസ്ഥന് അപേക്ഷയിന്മേൽ, ഏതൊരാൾക്കും, താഴെപ്പറയുന്ന എല്ലാമോ ഏതെങ്കിലുമോ ആവശ്യങ്ങൾക്ക് ഒരു സംരക്ഷിത മത്സ്യസങ്കേതത്തിൽ പ്രവേശിക്കുന്നതിനോ താമസിക്കുന്നതിനോ പെർമിറ്റ് നൽകാവുന്നതാണ്, അതായത്:—

(എ) മത്സ്യത്തെയും ഫിഷറിയെയും സംബന്ധിച്ച് അന്വേഷണവും പഠനവും, അതിനോടനുബന്ധിച്ചുള്ളതോ ആനുഷംഗികമോ ആയ ആവശ്യങ്ങളിൽ ;

(ബി) ഫോട്ടോ എടുക്കൽ ;

(സി) ശാസ്ത്രീയ ഗവേഷണം ;

(ഡി) വിനോദസഞ്ചാരം ;

(ഇ) സങ്കേതത്തിൽ താമസിക്കുന്ന ഏതെങ്കിലും ആളുമായി നിയമാനുസൃതമായ ഇടപാടുകൾ.

(2) ഒരു സംരക്ഷിത മത്സ്യസങ്കേതത്തിൽ പ്രവേശിക്കുന്നതിനോ താമസിക്കുന്നതിനോ ഉള്ള അനുമതി നൽകേണ്ടത് നിർണ്ണയിക്കപ്പെടാവുന്ന വ്യവസ്ഥകൾക്കും അങ്ങനെയുള്ള ഫീസ് നൽകുന്നതിനും വിധേയമായിട്ടായിരിക്കേണ്ടതാണ്.

(3) അധികാരപ്പെടുത്തപ്പെട്ട ഉദ്യോഗസ്ഥന്, രേഖപ്പെടുത്തിയ ശരിയും മതിയായതുമായ കാരണത്താൽ, (1)-ാം ഉപവകുപ്പ് പ്രകാരം നൽകപ്പെട്ട പെർമിറ്റ് റദ്ദ് ചെയ്യാവുന്നതാണ് :

എന്നാൽ പെർമിറ്റ് ലഭിച്ച ആൾക്ക് പറയാനുള്ളത് പറയാൻ ന്യായമായ ഒരവസരം നൽകിയശേഷമല്ലാതെ അത് റദ്ദ് ചെയ്യാൻ പാടുള്ളതല്ല.

(4) (3)-ാം ഉപവകുപ്പുപ്രകാരം ഒരു പെർമിറ്റ് റദ്ദാക്കിയതിൽ പരാതിയുള്ള ഏതൊരാൾക്കും, അങ്ങനെയുള്ള റദ്ദാക്കലിന്റെ ഉത്തരവ് കൈപ്പറ്റി പതിനഞ്ച് ദിവസത്തിനകം അപ്പലേറ്റ് അധികാരസ്ഥന് അപ്പീൽ നൽകാവുന്നതും അതിന്മേൽ അദ്ദേഹത്തിന്റെ തീരുമാനം അന്തിമമായിരിക്കുന്നതുമാണ്.

33. സംരക്ഷിത മത്സ്യസങ്കേതത്തിന്റെ മാനേജ്മെന്റും പരിപാലനവും.—

(1) ഫിഷറീസ് ഡയറക്ടറോ അദ്ദേഹം അധികാരപ്പെടുത്തിയ ഫിഷറീസ് അസിസ്റ്റന്റ് ഡയറക്ടർ പദവിയിൽ കുറയാത്ത മറ്റേതെങ്കിലും ഉദ്യോഗസ്ഥനോ സംരക്ഷിത മത്സ്യസങ്കേതം മാനേജ് ചെയ്യുവാനും പരിപാലിക്കുവാനുമുള്ള ഉദ്യോഗസ്ഥനായിരിക്കുന്നതാണ് ;

(2) സംരക്ഷിത മത്സ്യസങ്കേതത്തിന്റെ മാനേജ്മെന്റിനും പരിപാലനത്തിനുമായി ഒരു ഫിഷറീസ് പരിപാലന പദ്ധതി സർക്കാർ ഇതിനായി നിയമിക്കുന്ന ഒരു സാങ്കേതിക സമിതി തയ്യാറേക്കേണ്ടതും ആയത് സർക്കാർ വിജ്ഞാപനം ചെയ്യേണ്ടതുമാണ് ;

(3) (2)-ാം ഉപവകുപ്പ് പ്രകാരം നിയമിക്കുന്ന സാങ്കേതിക സമിതിയിൽ താഴെപ്പറയുന്ന അംഗങ്ങൾ ഉണ്ടായിരിക്കേണ്ടതും സാങ്കേതിക സമിതിയുടെ പ്രവർത്തനങ്ങൾ നിർണ്ണയിക്കപ്പെടാവുന്നപ്രകാരം ആയിരിക്കുന്നതുമാണ്,—

1. ഫിഷറീസ് വകുപ്പ് ഡയറക്ടർ
2. ഒരു ബയോളജിസ്റ്റ്
3. ഒരു പരിസ്ഥിതി ശാസ്ത്രജ്ഞൻ
4. ഒരു സോഷ്യൽ സയന്റിസ്റ്റ്
5. ഒരു മാനേജ്മെന്റ് വിദഗ്ദ്ധൻ
6. ഒരു ഹൈഡ്രോളജിസ്റ്റ്
7. സംസ്ഥാന ബയോ ഡൈവേഴ്സിറ്റി ബോർഡിന്റെ ഒരു പ്രതിനിധി
8. എക്സിക്യൂട്ടീവ് ഡയറക്ടർ, ഏജൻസി ഫോർ ഡെവലപ്പ്മെന്റ് ഓഫ് അക്വാകൾച്ചർ (അഡാക്ക്)

സാങ്കേതിക സമിതിയുടെ ചെയർമാൻ ഫിഷറീസ് ഡയറക്ടറും, കൺവീനർ അഡാക്ക് എക്സിക്യൂട്ടീവ് ഡയറക്ടറും ആയിരിക്കുന്നതാണ് ;

(4) (2)-ാം ഉപകുപ്പ് പ്രകാരം തയ്യാറാക്കുന്ന ഫിഷറീസ് പരിപാലന പദ്ധതി താഴെ പറയുന്ന എല്ലാമോ ഏതെങ്കിലുമോ കാര്യങ്ങൾക്ക് വ്യവസ്ഥ ചെയ്യാവുന്നതാണ്, അതായത്.—

(i) വിവിധയിനം മത്സ്യങ്ങൾ ഉൾപ്പെടെയുള്ള ജീവജാലങ്ങളുടെ ജൈവവൈവിധ്യ സംരക്ഷണത്തിന് പുറമെ പ്രത്യേകം നിർദ്ദേശിക്കപ്പെട്ടതും വംശനാശ ഭീഷണി നേരിടുന്നതുമായ തദ്ദേശ മത്സ്യയിനങ്ങളുടെയും അവയുടെ ആവാസ വ്യവസ്ഥയുടേയും സംരക്ഷണ നടപടികൾ ;

(ii) മത്സ്യത്തൊഴിലാളികളുടെ ഉപജീവന സുരക്ഷയും സംരക്ഷിത മത്സ്യസങ്കേതവും തമ്മിലുള്ള സമന്വയം ;

(iii) സംരക്ഷിത മത്സ്യസങ്കേതത്തോട് ചേർന്നുകിടക്കുന്ന ജലാശയത്തിന്റെ മത്സ്യസംവാഹകശേഷി നിർണ്ണയിക്കലും അതനുസരിച്ച് ഉപയോഗിക്കേണ്ട മത്സ്യബന്ധന ഉരുക്കളുടേയും വലകളുടേയും ശേഷിയും എണ്ണവും നിശ്ചയിക്കൽ ;

(iv) പദ്ധതിയിൽ വ്യവസ്ഥ ചെയ്യേണ്ടുന്ന മറ്റേതെങ്കിലും കാര്യത്തെപ്പറ്റിയോ, പദ്ധതി നടപ്പാക്കുന്ന കാര്യങ്ങൾക്ക് ആവശ്യമുള്ളതോ വേണ്ടതോ ആയ കാര്യങ്ങളെ കുറിച്ചും.

അദ്ധ്യായം VI

പിടിച്ചെടുക്കൽ, അറസ്റ്റ്, ശിക്ഷകൾ, രാജിയാക്കൽ

34. മത്സ്യം സർക്കാർ സ്വന്തായിരിക്കുമെന്ന്.—(1) ഈ ആക്റ്റിലെയോ അതിൻ കീഴിൽ ഉണ്ടാക്കപ്പെട്ട ഏതെങ്കിലും ചട്ടത്തിലെയോ ഉത്തരവിലെയോ വ്യവസ്ഥകൾക്ക് വിരുദ്ധമായി പിടിച്ചതോ ശേഖരിച്ചതോ വിളവെടുപ്പ് നടത്തിയതോ കൃഷി ചെയ്തതോ അല്ലെങ്കിൽ ഫിൽട്രേഷനിലൂടെ വിളവെടുപ്പ് നടത്തിയതോ ആയ ഏതൊരു മത്സ്യവും, അത് ജീവനുള്ളതായിരുന്നാലും ജീവനില്ലാത്തതായിരുന്നാലും സംസ്ഥാന സർക്കാരിന്റെ സ്വന്തായി കരുതപ്പെടേണ്ടതാണ്.

(2) അധികാരപ്പെടുത്തപ്പെട്ട ഉദ്യോഗസ്ഥന്റെ രേഖാമൂലമുള്ള അനുമതി കൂടാതെ, യാതൊരാളും (1)-ാം ഉപകുപ്പിൽ പറഞ്ഞിട്ടുള്ള വസ്തു ആർജ്ജിക്കുകയോ സ്വീകരിക്കുകയോ അയാളുടെ കൈവശത്തിലോ അധീനതയിലോ നിയന്ത്രണത്തിലോ വയ്ക്കുകയോ ഏതെങ്കിലും ആൾക്ക് കൈമാറ്റം ചെയ്യുകയോ നശിപ്പിക്കുകയോ കേട് വരുത്തുകയോ ചെയ്യാൻ പാടില്ലാത്തതാകുന്നു.

(3) അങ്ങനെയുള്ള വസ്തു ഏതെങ്കിലും മാർഗ്ഗേണ കൈവശം ലഭിക്കുന്ന ഏതൊരാളും അപ്രകാരം കൈവശം ലഭിച്ചതിനുശേഷം ഇരുപത്തിനാല് മണിക്കൂറിനകം ഏറ്റവുമടുത്തുള്ള പോലീസ് സ്റ്റേഷനിലോ അധികാരപ്പെടുത്തപ്പെട്ട ഉദ്യോഗസ്ഥനോ ഒരു റിപ്പോർട്ട് നൽകേണ്ടതും ആവശ്യപ്പെടുകയാണെങ്കിൽ അങ്ങനെയുള്ള വസ്തു ആ പോലീസ് സ്റ്റേഷന്റെ ചുമതല വഹിക്കുന്ന ഉദ്യോഗസ്ഥനോ അല്ലെങ്കിൽ അധികാരപ്പെടുത്തപ്പെട്ട ഉദ്യോഗസ്ഥനോ, അതത് സംഗതിപോലെ, കൈമാറ്റം ചെയ്യേണ്ടതുമാണ്.

35. പിടിചെടുക്കുന്നതിനോ അറസ്റ്റ് ചെയ്യുന്നതിനോ ഉള്ള അധികാരം.—

(1) തത്സമയം പ്രാബല്യത്തിലുള്ള മറ്റേതെങ്കിലും നിയമത്തിൽ എന്തുതന്നെ അടങ്ങിയിരുന്നാലും, ഫിഷറീസ് ഡയറക്ടറോ അധികാരപ്പെടുത്തപ്പെട്ട ഉദ്യോഗസ്ഥനോ ഈ ആക്റ്റിനോ അതിൻകീഴിൽ ഉണ്ടാക്കപ്പെട്ടിട്ടുള്ള ചട്ടങ്ങൾക്കോ വിരുദ്ധമായി ഏതെങ്കിലും ആൾ ഒരു കുറ്റം ചെയ്തതായി വിശ്വസിക്കാൻ മതിയായ കാരണമുള്ളപക്ഷം,—

(എ) അങ്ങനെയുള്ള ഏതൊരാളോടും അയാൾ പിടിച്ച ഏതെങ്കിലും മത്സ്യമോ അല്ലെങ്കിൽ ശേഖരിച്ചിട്ടുള്ള കക്കയോ, ഇറച്ചിയോ അയാളുടെ അധീനതയിലോ നിയന്ത്രണത്തിലോ കൈവശമോ ഉള്ള മറ്റേതെങ്കിലും മത്സ്യ ഉല്പന്നങ്ങളോ അല്ലെങ്കിൽ ഈ ആക്റ്റ് പ്രകാരം അയാൾക്ക് അനുവദിക്കപ്പെട്ടതോ അയാൾക്ക് ലഭ്യമായതോ ആയ ഏതെങ്കിലും ലൈസൻസോ പെർമിറ്റോ രജിസ്ട്രേഷൻ സർട്ടിഫിക്കറ്റോ മറ്റ് രേഖകളോ പരിശോധനയ്ക്കായി ഹാജരാക്കാൻ ആവശ്യപ്പെടുകയോ, അല്ലെങ്കിൽ

(ബി) പരിശോധനയോ അന്വേഷണമോ നടത്തുന്നതിനുവേണ്ടി ഏതെങ്കിലും വാഹനമോ, മത്സ്യബന്ധന ഉരുവോ, യാനമോ നിർത്തുകയും അങ്ങനെയുള്ള അയാളുടെ കൈവശമുള്ള ഏതെങ്കിലും പരിസരങ്ങളിലോ, ഭൂമിയിലോ, വാഹനത്തിലോ, മത്സ്യബന്ധന ഉരുവിലോ, യാനത്തിലോ പ്രവേശിക്കുകയും തിരിച്ചിൽ നടത്തുകയും അയാളുടെ കൈവശമുള്ള ഏതെങ്കിലും ഭാഗ്യമോ വലയോ മറ്റേതെങ്കിലും സാധനമോ തുറക്കുകയും പരിശോധന നടത്തുകയും ചെയ്യുകയോ, അല്ലെങ്കിൽ

(സി) അങ്ങനെയുള്ള ആളുടെ കൈവശത്തിലുള്ള ഏതെങ്കിലും മത്സ്യമോ കക്കയോ ഇറച്ചിയോ ഏതെങ്കിലും മത്സ്യ ഉൽപ്പന്നമോ അങ്ങനെയുള്ള ഏതെങ്കിലും കുറ്റകൃത്യം ചെയ്യുന്നതിനും ഉപയോഗിച്ച സ്വതന്ത്രവലയോ മത്സ്യബന്ധന ഉരുവോ മറ്റേതെങ്കിലും യന്ത്രമോ, വാഹനമോ, ആയുധമോ സഹിതം പിടിചെടുക്കുകയും വാറണ്ട് കൂടാതെ അയാളെ അറസ്റ്റ് ചെയ്യുകയും ചെയ്യാവുന്നതാണ്.

(2) (1)-ാം ഉപവകുപ്പിൽ പരാമർശിച്ചിട്ടുള്ള ഏതൊരു ഉദ്യോഗസ്ഥനും അയാൾ ഫിഷറീസ് ഡയറക്ടറോ, അധികാരപ്പെടുത്തപ്പെട്ട ഉദ്യോഗസ്ഥനോ അല്ലെങ്കിൽ താൻ (1)-ാം ഉപവകുപ്പിലെ (സി) ഖണ്ഡപ്രകാരം പിടിചെടുത്ത ഏതെങ്കിലും സ്വതന്ത്രവലയോ, മത്സ്യബന്ധന ഉരുവോ, മറ്റുപകരണമോ, വാഹനമോ, ആയുധമോ അധികാരപ്പെടുത്തപ്പെട്ട ഉദ്യോഗസ്ഥന്റെ മുമ്പാകെ ഹാജരാക്കേണ്ടതും ആവശ്യപ്പെടുന്ന ഏത് സമയത്തും വിട്ടുകൊടുക്കപ്പെടുന്ന വസ്തു ഹാജരാക്കാമെന്ന് സമ്മതിച്ച് അതിന്റെ ഉടമസ്ഥൻ നൽകുന്ന ഒരു ബോണ്ടിന്മേൽ അധികാരപ്പെടുത്തപ്പെട്ട ഉദ്യോഗസ്ഥൻ ആയത് വിട്ടുകൊടുക്കേണ്ടതുമാണ്.

(3) (1)-ാം ഉപവകുപ്പിൽ പരാമർശിച്ചിട്ടുള്ള ഏതൊരു ഉദ്യോഗസ്ഥനും ഈ ആക്റ്റിന്റെ വ്യവസ്ഥകൾ പ്രകാരം ലൈസൻസോ, പെർമിറ്റോ ആവശ്യമായിട്ടുള്ള ഏതെങ്കിലും പ്രവൃത്തി ചെയ്യുന്നതിനായി താൻ കാണുന്ന ഏതൊരാളേയും തടയാവുന്നതും ലൈസൻസോ പെർമിറ്റോ ഹാജരാക്കാൻ അയാളോടാവശ്യപ്പെടാവുന്നതും ആയത് ഹാജരാക്കുന്നതിന് വീഴ്ച വരുത്തുകയാണെങ്കിൽ അയാളെ വാറണ്ട് കൂടാതെ അറസ്റ്റ് ചെയ്യാവുന്നതുമാണ്.

(4) മേൽപ്പറഞ്ഞ ഏതെങ്കിലും ഉപവകുപ്പുകൾപ്രകാരം അറസ്റ്റ് ചെയ്യപ്പെടുന്ന ഏതൊരാളെയും ന്യായമായതും എന്നാൽ അറസ്റ്റ് ചെയ്യുന്ന സ്ഥലത്തുനിന്നും മജിസ്ട്രേറ്റ് മുമ്പാകെ എത്തുന്നതിനാവശ്യമായ യാത്രാസമയമൊഴികെ ഇരുപത്തിനാല്

മണിക്കൂറിൽ കവിയാത്തതുമായ സമയത്തിനുള്ളിൽ നിയമാനുസൃതമായി കൈകാര്യം ചെയ്യുന്നതിലേക്ക്, അധികാരിതയുള്ള ഒരു മജിസ്ട്രേറ്റിന്റെ മുമ്പാകെ ഹാജരാക്കേണ്ടതുമാണ്.

(5) ഈ ആക്റ്റിലെ വ്യവസ്ഥകൾ അനുസരിച്ച് ഏതെങ്കിലും മത്സ്യമോ കക്കയോ ഇറച്ചിയോ പിടിച്ചെടുക്കുന്ന സംഗതിയിൽ ഫിഷറീസ് വകുപ്പിലെ അസിസ്റ്റന്റ് ഡയറക്ടർ പദവിയിൽ താഴെയല്ലാത്ത ഏതെങ്കിലും ഉദ്യോഗസ്ഥനോ അവയുടെ വിൽപനയ്ക്കുവേണ്ട ഏർപ്പാട് ചെയ്യേണ്ടതും അങ്ങനെയുള്ള വിൽപനയിൽനിന്നുള്ള വരുമാനം നിർണ്ണയിക്കപ്പെടാവുന്നവിധം കൈകാര്യം ചെയ്യേണ്ടതുമാണ്.

(6) ഈ ആക്റ്റിലെ വ്യവസ്ഥകൾ അനുസരിച്ച് പിടിച്ചെടുത്ത മത്സ്യമോ കക്കയോ ഇറച്ചിയോ സർക്കാരിന്റെ സ്വത്തല്ലായെന്ന് തെളിയിക്കപ്പെടുന്ന സംഗതിയിൽ, അതിൽ നിന്നുള്ള വരുമാനം ഉടമസ്ഥന് തിരിച്ച് നൽകേണ്ടതാണ്.

(7) (1)-ാം ഉപവകുപ്പിൽ പരാമർശിച്ചിട്ടുള്ള ഏതെങ്കിലും ഉദ്യോഗസ്ഥനും, ഈ ആക്റ്റിനോ അത് പ്രകാരം ഉണ്ടാക്കപ്പെട്ട ചട്ടങ്ങൾക്കോ എതിരെയുള്ള ഒരു കുറ്റം തടയുന്നതിനോ കണ്ടുപിടിക്കുന്നതിനോവേണ്ടി അല്ലെങ്കിൽ ഈ ആക്റ്റിന്റെയോ അത് പ്രകാരം ഉണ്ടാക്കപ്പെട്ട ചട്ടങ്ങളുടെയോ ലംഘനം ആരോപിക്കപ്പെട്ട ഒരു വ്യക്തിയെ പിടികൂടുന്നതിനുവേണ്ടി, അല്ലെങ്കിൽ (1)-ാം ഉപവകുപ്പ് (ബി) ഖണ്ഡം അനുസരിച്ച് പിടിച്ചെടുക്കലിനോ ഏതെങ്കിലും ആളുടെ സഹായം ആവശ്യമായാൽ അങ്ങനെയുള്ള സഹായം നൽകേണ്ടത് ആ ആളിന്റെ ചുമതല ആയിരിക്കുന്നതാണ്.

36. ശിക്ഷകൾ.—(1) ഈ ആക്റ്റിലേയോ അതിൻകീഴിൽ ഉണ്ടാക്കപ്പെട്ട ചട്ടങ്ങളിലേയോ ഏതെങ്കിലും വ്യവസ്ഥകൾ പ്രകാരം ഏർപ്പെടുത്തിയ ഏതെങ്കിലും നിരോധനമോ നിയന്ത്രണമോ ക്രമീകരണമോ ലംഘിക്കുന്ന ഏതൊരാളും മൂന്നുമാസം വരെയോ കാവുന്ന തടവോ, പതിനായിരം രൂപ വരെയോകാവുന്ന പിഴയോ, രണ്ടുംകൂടിയോ നൽകി ശിക്ഷിക്കപ്പെടേണ്ടതാണ് :

എന്നാൽ രണ്ടാമത്തേയോ പിന്നീടുള്ളതോ ആയ ഒരു കുറ്റത്തിന്റെ സംഗതിയിൽ അയാളെ ആറുമാസം വരെയോകാവുന്ന തടവോ, പതിനായിരം രൂപ വരെയോകാവുന്ന പിഴയോ, രണ്ടുംകൂടിയോ നൽകി ശിക്ഷിക്കേണ്ടതാണ്.

(2) ഈ ആക്ടിലേയോ അതിനുകീഴിൽ ഉണ്ടാക്കപ്പെട്ട ചട്ടങ്ങളിലേയോ ഏതെങ്കിലും വ്യവസ്ഥ പ്രകാരം തനിക്ക് ലഭിച്ച ലൈസൻസിലേയോ പെർമിറ്റിലേയോ ഏതെങ്കിലും നിബന്ധനകൾക്കോ വ്യവസ്ഥകൾക്കോ വിരുദ്ധമായി, —

(എ) മത്സ്യബന്ധന ഉരു, ചീനവല, ഊന്നിവല എന്നിവ ഉപയോഗിക്കുന്ന ഏതൊരാളും മൂന്ന് മാസം വരെ ആകാവുന്ന തടവോ, പതിനായിരം രൂപവരെ ആകാവുന്ന പിഴയോ, രണ്ടും കൂടിയോ നൽകി ശിക്ഷിക്കപ്പെടേണ്ടതാണ് :

എന്നാൽ രണ്ടാമത്തേതോ പിന്നീടുള്ളതോ ആയ ഒരു കുറ്റത്തിന്റെ സംഗതിയിൽ അയാളെ പതിനയ്യായിരം രൂപവരെ ആകാവുന്ന പിഴയോ, ആറുമാസക്കാലം വരെയോകാവുന്ന തടവോ, രണ്ടും കൂടിയോ നൽകി ശിക്ഷിക്കേണ്ടതാണ്.

(ബി) ഒരു സ്വതന്ത്രവല ഉപയോഗിക്കുന്ന ഏതൊരാളും അയ്യായിരം രൂപവരെ ആകാവുന്ന പിഴ നൽകി ശിക്ഷിക്കപ്പെടേണ്ടതാണ് :

എന്നാൽ രണ്ടാമത്തേതോ പിന്നീടുള്ളതോ ആയ കുറ്റത്തിന്റെ സംഗതിയിൽ അയാളെ പതിനായിരം രൂപവരെ ആകാവുന്ന പിഴ നൽകി ശിക്ഷിക്കേണ്ടതാണ് :

(സി) അക്രമകൃത്യം ഫീൽഡ്രേഷനോ ഹാച്ചറിയോ നടത്തുന്ന ഏതൊരാളും ആറ്മാസം വരയാകാവുന്ന തടവോ, ഇരുപത്തയ്യായിരം രൂപവരയാകാവുന്ന പിഴയോ രണ്ടും കൂടിയോ നൽകി ശിക്ഷിക്കപ്പെടേണ്ടതാണ് :

എന്നാൽ രണ്ടാമത്തേതോ പിന്നീടുള്ളതോ ആയ കുറ്റത്തിന്റെ സംഗതിയിൽ അയാളെ ഒരു വർഷം വരെ തടവോ അൻപതിനായിരം രൂപവരെ ആകാവുന്ന പിഴയോ രണ്ടും കൂടിയോ നൽകി ശിക്ഷിക്കേണ്ടതാണ് :

37. കുറ്റം ചെയ്തതായി അനുമാനം.—അടുത്ത സമയത്ത് പിടിച്ചതോ കൊന്നതോ ആയ ഏതെങ്കിലും മത്സ്യം അങ്ങനെയുള്ള മത്സ്യം പിടിക്കാനോ കൊല്ലാനോ സഹായകമായ ഏതെങ്കിലും മത്സ്യബന്ധന ഉപകരണങ്ങൾ സഹിതം ഏതെങ്കിലും ആളുടെ പക്കൽ കാണുന്നിടത്ത് അങ്ങനെയുള്ള ഉപകരണം ഉപയോഗിച്ചാണ് അയാൾ ആ മത്സ്യത്തെ പിടിക്കുകയോ കൊല്ലുകയോ ചെയ്തതെന്ന്, അങ്ങനെയല്ലെന്ന് തെളിയിക്കപ്പെടുന്നതുവരെ, അനുമാനിക്കേണ്ടതാണ്.

38. ശ്രമവും പ്രേരണയും.— ഈ ആക്റ്റിലോ അതിൻകീഴിൽ ഉണ്ടാക്കിയിട്ടുള്ള ഏതെങ്കിലും ചട്ടത്തിലേയോ പുറപ്പെടുവിച്ചിട്ടുള്ള ഏതെങ്കിലും വിജ്ഞാപനത്തിലേയോ വ്യവസ്ഥകൾ അനുസരിച്ച് ചുമത്തപ്പെട്ട ഏതെങ്കിലും നിരോധനമോ നിയന്ത്രണമോ ക്രമീകരണമോ ലംഘിക്കാൻ ശ്രമിക്കുകയോ ലംഘനത്തിന് പ്രേരിപ്പിക്കുകയോ ചെയ്യുന്ന ഏതൊരാളും ഈ വ്യവസ്ഥകൾ ലംഘിച്ചതായി കരുതപ്പെടേണ്ടതാണ്.

39. കുറ്റങ്ങൾ രാജിയാക്കുന്നതിനുള്ള അധികാരം.—(1) സർക്കാരിന് ഗസറ്റ് വിജ്ഞാപനംമൂലം ഫിഷറീസ് അസിസ്റ്റന്റ് ഡയറക്ടറുടെ പദവിയിൽ താഴെയല്ലാത്ത ഫിഷറീസ് വകുപ്പിലെ ഏതൊരുദ്യോഗസ്ഥനെയും,—

(എ) ഈ ആക്റ്റിൻകീഴിൽ കുറ്റം ചെയ്തതായി സംശയിക്കപ്പെടുന്ന ഏതെങ്കിലും ആളിൽനിന്നും കുറ്റം രാജിയാക്കുന്നതിലേക്ക് ഒരു തുക സ്വീകരിക്കുന്നതിനും ;

(ബി) പിടിച്ചെടുത്തതും കണ്ടുകെട്ടപ്പെടാവുന്നതുമായ ഏതെങ്കിലും വസ്തു അതിന്റെ വില വസൂലാക്കിക്കൊണ്ട് വിട്ടുകൊടുക്കുന്നതിനും അധികാരപ്പെടുത്താവുന്നതാണ്.

(2) കുറ്റം രാജിയാക്കുന്ന ഉദ്യോഗസ്ഥന്, യുക്തമെന്ന് തോന്നുന്നപക്ഷം കുറ്റക്കാരന് ഈ ആക്റ്റ് പ്രകാരം നൽകിയ ഏതെങ്കിലും ലൈസൻസോ പെർമിറ്റോ റദ്ദാക്കുന്നതിന്, അയാൾക്ക് പറയാനുള്ളത് പറയുവാനൊരവസരം നൽകിയശേഷം, ഉത്തരവിടാവുന്നതാണ്.

(3) രാജിയാക്കുന്നതിനായി സ്വീകരിച്ചതോ സ്വീകരിക്കാൻ സമ്മതിച്ചതോ ആയ തുക യാതൊരു കാരണവശാലും പതിനായിരം രൂപയിൽ കവിയാൻ പാടില്ലാത്തതാകുന്നു.

40. കുറ്റങ്ങൾ വിചാരണയ്ക്കെടുക്കൽ.—അധികാരപ്പെടുത്തപ്പെട്ട ഉദ്യോഗസ്ഥൻ എഴുതി സമർപ്പിച്ച ഒരു പരാതിയിന്മേലല്ലാതെ ഈ ആക്റ്റിനോ അതിൻകീഴിൽ ഉണ്ടാക്കിയ ചട്ടങ്ങൾക്കോ വിരുദ്ധമായ ഏതെങ്കിലും കുറ്റം യാതൊരു കോടതിയും വിചാരണയ്ക്കെടുക്കാൻ പാടുള്ളതല്ല.

അദ്ധ്യായം VII

ഫിഷറീസ് മാനേജ്മെന്റ് ഉപദേശക സമിതികൾ

41. ഉൾനാടൻ ഫിഷറീസ് മാനേജ്മെന്റ് ഉപദേശക സമിതികൾ.—(1) സംസ്ഥാനത്ത് ഉൾനാടൻ മത്സ്യമേഖലയുടെ സുസ്ഥിര വികസനം, സംരക്ഷണം, പരിപാലനം എന്നിവ ഉറപ്പാക്കുന്നതിനും ജലകൃഷി വികസനം ഉത്തരവാദിത്തപരമായി നടപ്പാക്കുന്നതിനും മത്സ്യത്തൊഴിലാളികളുടെ ഉപജീവന സുരക്ഷ ഉറപ്പാക്കുന്നതിനുമായി സർക്കാരിനെ ഉപദേശിക്കുന്നതിനുവേണ്ടി സർക്കാർ ഗസറ്റ് വിജ്ഞാപനം വഴി സംസ്ഥാനതലത്തിൽ ഒരു “സംസ്ഥാന ഫിഷറീസ് മാനേജ്മെന്റ്” ഉപദേശക സമിതിയും ജില്ലാതലത്തിൽ ജില്ലാ ഫിഷറീസ് മാനേജ്മെന്റ് ഉപദേശക സമിതികളും രൂപീകരിക്കാവുന്നതാണ്.

(2) സംസ്ഥാന ഫിഷറീസ് മാനേജ്മെന്റ് ഉപദേശക സമിതിയിൽ താഴെപ്പറയുന്ന അംഗങ്ങൾ ഉണ്ടായിരിക്കേണ്ടതാണ്, അതായത് :—

- (എ) ഫിഷറീസ് വകുപ്പുമന്ത്രി
- (ബി) മൂന്ന് നിയമസഭാ സാമാജികർ, അതിലൊരാൾ വനിതയായിരിക്കണം
- (സി) ഫിഷറീസ് സെക്രട്ടറി
- (ഡി) മത്സ്യമേഖലയിലെ സാങ്കേതിക വിദഗ്ദ്ധരോ ശാസ്ത്രജ്ഞന്മാരോ ആയ അഞ്ച് അംഗങ്ങൾ
- (ഇ) മത്സ്യമേഖലയിലെ അഞ്ച് ട്രേഡ് യൂണിയൻ പ്രതിനിധികൾ
- (എഫ്) രണ്ട് മത്സ്യകർഷക പ്രതിനിധികൾ
- (ജി) തദ്ദേശസ്വയംഭരണ സ്ഥാപനങ്ങളുടെ രണ്ട് പ്രതിനിധികൾ
- (എച്ച്) പഞ്ചായത്ത് ഡയറക്ടർ
- (ഐ) എക്സിക്യൂട്ടീവ് ഡയറക്ടർ, ഏജൻസി ഫോർ ഡെവലപ്മെന്റ് ഓഫ് അക്വാകൾച്ചർ
- (ജെ) മാനേജിംഗ് ഡയറക്ടർ, കേരള സ്റ്റേറ്റ് കോ-ഓപ്പറേറ്റീവ് ഫെഡറേഷൻ ഫോർ ഫിഷറീസ് ഡെവലപ്മെന്റ്
- (കെ) ചീഫ് എഞ്ചിനീയർ, ജലവിഭവ വകുപ്പ്
- (എൽ) ഡയറക്ടർ, സംസ്ഥാന ബയോ ഡൈവേഴ്സിറ്റി ബോർഡ്
- (എം) ചെയർമാൻ/മെമ്പർ സെക്രട്ടറി സംസ്ഥാന മലിനീകരണ നിയന്ത്രണ ബോർഡ്
- (എൻ) ഫിഷറീസ് ഡയറക്ടർ

(3) (1)-ാം ഉപവകുപ്പുപ്രകാരം രൂപീകരിക്കുന്ന സംസ്ഥാന ഫിഷറീസ് മാനേജ്മെന്റ് ഉപദേശക സമിതിയിൽ നിയമസഭാ സാമാജികരിൽ നിന്നുള്ള പ്രതിനിധികളേയും തദ്ദേശസ്വയംഭരണ സ്ഥാപനങ്ങളിൽ നിന്നുള്ള പ്രതിനിധികളേയും അനുദ്യോഗിക

അംഗങ്ങളേയും സർക്കാർ നാമനിർദ്ദേശം ചെയ്യേണ്ടതും ഫിഷറീസ് വകുപ്പുമന്ത്രി പ്രസ്തുത സമിതിയുടെ ചെയർമാനും ഫിഷറീസ് ഡയറക്ടർ കൺവീനറുമായിരിക്കുന്നതാണ്.

(4) സമിതി അംഗങ്ങളുടെ കാലാവധി, സമിതിയുടെ യോഗ നടപടിക്രമങ്ങൾ, നാമനിർദ്ദേശം ചെയ്യപ്പെട്ട അംഗങ്ങളുടെ സിറ്റിംഗ് ഫീസ്, യാത്രാബത്ത തുടങ്ങിയവ നിർണ്ണയിക്കപ്പെട്ട പ്രകാരം ആയിരിക്കുന്നതാണ്.

(5) ജില്ലാതല ഫിഷറീസ് മാനേജ്മെന്റ് ഉപദേശക സമിതിയുടെ ഘടന താഴെ പറയുന്ന പ്രകാരമായിരിക്കും, അതായത്:—

- (എ) ജില്ലാ പഞ്ചായത്ത് പ്രസിഡന്റ്
- (ബി) ജില്ലാ കളക്ടർ
- (സി) മത്സ്യമേഖലയിലെ സാങ്കേതിക വിദഗ്ദ്ധരോ/ശാസ്ത്രജ്ഞന്മാരോ ആയ മൂന്ന് അംഗങ്ങൾ
- (ഡി) മത്സ്യഫെഡ് ജില്ലാ മാനേജർ
- (ഇ) മത്സ്യമേഖലയിലെ പത്ത് ട്രേഡ് യൂണിയൻ പ്രതിനിധികൾ
- (എഫ്) രണ്ട് മത്സ്യകർഷക പ്രതിനിധികൾ
- (ജി) ഡെപ്യൂട്ടി ഡയറക്ടർ പഞ്ചായത്ത്
- (എച്ച്) എക്സിക്യൂട്ടീവ് എഞ്ചിനീയർ, ജലവിഭവ വകുപ്പ്
- (ഐ) സംസ്ഥാന മലിനീകരണ നിയന്ത്രണ ബോർഡിന്റെ ജില്ലാതല ഓഫീസർ
- (ജെ) ജില്ലാ ഫിഷറീസ് ഓഫീസർ

(6) ജില്ലാതല സമിതിയുടെ ചെയർമാൻ ജില്ലാ പഞ്ചായത്ത് പ്രസിഡന്റും കൺവീനർ ജില്ലാ ഫിഷറീസ് ഓഫീസറും ആയിരിക്കുന്നതും ഇതിൽ എക്സ്-ഓഫീഷ്യോ അംഗങ്ങൾ ഒഴികെയുള്ളവരെ സർക്കാർ നാമനിർദ്ദേശം ചെയ്യേണ്ടതുമാണ്.

(7) സമിതി അംഗങ്ങളുടെ കാലാവധി, സമിതിയുടെ യോഗ നടപടിക്രമങ്ങൾ, നാമനിർദ്ദേശം ചെയ്യപ്പെട്ട അംഗങ്ങളുടെ സിറ്റിംഗ് ഫീസ്, യാത്രാബത്ത തുടങ്ങിയവ നിർണ്ണയിക്കപ്പെട്ട പ്രകാരം ആയിരിക്കുന്നതാണ്.

അദ്ധ്യായം VIII

പലവക

42. സർക്കാരിനോ സ്വയംഭരണസ്ഥാപനത്തിനോ കിട്ടാനുള്ള തുക വസൂലാക്കൽ.— ഈ ആക്റ്റ് പ്രകാരമോ അതിൻകീഴിൽ ഉണ്ടാക്കിയിട്ടുള്ള ചട്ടങ്ങൾ പ്രകാരമോ സർക്കാരിനോ തദ്ദേശസ്വയംഭരണ സ്ഥാപനത്തിനോ കിട്ടുവാനുള്ള ഏതു തുകയും വസൂലാക്കുവാനുള്ള മറ്റേതെങ്കിലും രീതിക്ക് ഭംഗം വരാത്തവിധം ഭൂമിയിന്മേലുള്ള പൊതുനികുതി കുടിശ്ശിക എന്നപോലെ വസൂലാക്കാവുന്നതാണ്.

43. ഉത്തമവിശ്വാസപൂർവ്വം എടുത്ത നടപടിക്ക് സംരക്ഷണം.—(1) ഈ ആക്റ്റിലേയോ അതിൻകീഴിൽ ഉണ്ടാക്കിയിട്ടുള്ള ചട്ടങ്ങളിലേയോ ഏതെങ്കിലും വ്യവസ്ഥ അനുസരിച്ച് ഉത്തമവിശ്വാസപൂർവ്വം ചെയ്തതോ ചെയ്യാനുദ്ദേശിച്ചതോ ആയ യാതൊരു കാര്യത്തിനും സർക്കാരിനോ ഏതെങ്കിലും ഉദ്യോഗസ്ഥനോ അധികാരസ്ഥാനത്തിനോ എതിരായി ഏതെങ്കിലും വ്യവഹാരമോ പ്രോസിക്യൂഷനോ മറ്റ് നിയമനടപടികളോ നിലനിൽക്കുന്നതല്ല.

(2) ഈ ആക്റ്റോ അതിൻകീഴിൽ ഉണ്ടാക്കിയിട്ടുള്ള ഏതെങ്കിലും ചട്ടങ്ങളോ അനുസരിച്ച് ഉത്തമവിശ്വാസപൂർവ്വം ചെയ്തതോ ചെയ്യാനുദ്ദേശിച്ചതോ ആയ പ്രവൃത്തിമൂലം സംഭവിച്ചതോ സംഭവിക്കാനിടയുള്ളതോ ആയ ഏതെങ്കിലും നഷ്ടത്തിന്റെ പേരിൽ സർക്കാരിനോ ഏതെങ്കിലും ഉദ്യോഗസ്ഥനോ അധികാരസ്ഥാനത്തിനോ എതിരായി എന്തെങ്കിലും വ്യവഹാരമോ നിയമനടപടികളോ നിലനിൽക്കുന്നതല്ല.

44. ചട്ടങ്ങൾ ഉണ്ടാക്കുന്നതിനുള്ള അധികാരം.—(1) സർക്കാരിന് ഗസറ്റ് വിജ്ഞാപനംമൂലം, ഈ ആക്റ്റിലെ എല്ലാമോ ഏതെങ്കിലുമോ ഉദ്ദേശ്യം നടപ്പിലാക്കുന്നതിനായി ചട്ടങ്ങൾ ഉണ്ടാക്കാവുന്നതാണ്.

(2) ഈ ആക്റ്റ് പ്രകാരം ഉണ്ടാക്കിയ ഏതൊരു ചട്ടവും അത് ഉണ്ടാക്കിയ ശേഷം കഴിയുന്നത്രവേഗം, നിയമസഭ സമ്മേളനത്തിലായിരിക്കുമ്പോൾ അതിന്റെ മുമ്പാകെ ആകെ പതിനാല് ദിവസത്തേക്ക്—അത് ഒരു സമ്മേളനത്തിലോ തുടർച്ചയായുള്ള രണ്ട് സമ്മേളനങ്ങളിലോപെടാം—വയ്ക്കേണ്ടതും അപ്രകാരം അത് വയ്ക്കുന്ന സമ്മേളനമോ അതിന് തൊട്ടടുത്ത സമ്മേളനമോ അവസാനിക്കുന്നതിനുമുമ്പ്, നിയമസഭ ചട്ടത്തിൽ ഏതെങ്കിലും രൂപഭേദം വരുത്തുകയോ അല്ലെങ്കിൽ ചട്ടം ഉണ്ടാക്കേണ്ടതില്ലെന്ന് തീരുമാനിക്കുകയോ ചെയ്യുന്നപക്ഷം, ആ ചട്ടത്തിന് അതിനുശേഷം അതത് സംഗതി പോലെ, അങ്ങനെ ഭേദഗതി ചെയ്ത രൂപത്തിൽ മാത്രം പ്രാബല്യം ഉണ്ടായിരിക്കുകയോ അഥവാ യാതൊരു പ്രാബല്യവും ഇല്ലാതിരിക്കുകയോ ചെയ്യുന്നതും എന്നിരുന്നാലും അങ്ങനെയുള്ള രൂപഭേദപ്പെടുത്തലോ ദുർബ്ബലപ്പെടുത്തലോ, ആ ചട്ടപ്രകാരം മുമ്പ് ചെയ്ത ഏതിന്റെയെങ്കിലും സാധുതയ്ക്ക് ഭംഗം വരാത്തവിധത്തിൽ ആയിരിക്കേണ്ടതുമാണ്.

45. വൈഷമ്യങ്ങൾ നീക്കം ചെയ്യൽ.—(1) ഈ ആക്റ്റിലെ വ്യവസ്ഥകൾക്ക് പ്രാബല്യം നൽകുന്നതിൽ എന്തെങ്കിലും വൈഷമ്യം ഉളവാകുന്നപക്ഷം, വൈഷമ്യം നീക്കുന്നതിന് യുക്തമെന്നോ ആവശ്യമെന്നോ സർക്കാരിന് തോന്നുന്നതും ഈ ആക്റ്റിലെ വ്യവസ്ഥകൾക്ക് വിപരീതമല്ലാത്തതുമായ വ്യവസ്ഥകൾ സർക്കാരിന് ഉത്തരവുമൂലം ഉണ്ടാക്കാവുന്നതാണ് :

എന്നാൽ ഈ ആക്റ്റിന്റെ പ്രാരംഭം മുതൽ രണ്ട് വർഷത്തിനുശേഷം ഈ വകുപ്പിൻകീഴിൽ യാതൊരുത്തരവും ഉണ്ടാക്കുവാൻ പാടുള്ളതല്ല.

(2) ഈ വകുപ്പിന്റെ കീഴിൽ ഉണ്ടാക്കുന്ന എല്ലാ ഉത്തരവുകളും അവ ഉണ്ടാക്കിയശേഷം കഴിയുന്നത്രവേഗം നിയമസഭ മുമ്പാകെ വയ്ക്കേണ്ടതാണ്.

46. റദ്ദാക്കലും ഒഴിവാക്കലും.—(1) 1956-ലെ സംസ്ഥാന പുനഃസംഘടനാ ആക്റ്റ് (1956-ലെ 37-ാം കേന്ദ്ര ആക്റ്റ്) 5-ാം വകുപ്പ് (2)-ാം ഉപവകുപ്പിൽ പരാമർശിച്ചിട്ടുള്ള മലബാർ ജില്ലയിൽ പ്രാബല്യത്തിലിരിക്കുന്ന 1897-ലെ ഇന്ത്യൻ ഫിഷറീസ്

ആക്റ്റിന് (1897-ലെ 4-ാം കേന്ദ്ര ആക്റ്റ്) ആ പ്രദേശത്തുള്ള ബാധകതയില്ലാതാക്കുകയും 1950-ലെ തിരുവിതാംകൂർ-കൊച്ചി ഫിഷറി ആക്റ്റ് (1950-ലെ 34) ഇതിനാൽ റദ്ദാക്കുകയും ചെയ്യുന്നു.

(2) അപ്രകാരം ബാധകതയില്ലാതാക്കുകയോ റദ്ദാക്കുകയോ ചെയ്തിരുന്നാൽ തന്നെയും അങ്ങനെയുള്ള ആക്റ്റുകളുടെ കീഴിൽ നൽകപ്പെട്ട ഏതെങ്കിലും ലൈസൻസോ പുറപ്പെടുവിച്ച വിജ്ഞാപനമോ ഉണ്ടാക്കപ്പെട്ട ചട്ടങ്ങളോ, അതത് സംഗതിപോലെ, ഈ ആക്റ്റിലെ വ്യവസ്ഥകൾക്ക് വിരുദ്ധമല്ലാതിരിക്കുന്നിടത്തോളം ഈ ആക്റ്റിൻകീഴിൽ നൽകപ്പെട്ട ഏതെങ്കിലും ലൈസൻസോ പുറപ്പെടുവിച്ച വിജ്ഞാപനമോ ഉണ്ടാക്കപ്പെട്ട ചട്ടങ്ങളോകൊണ്ട് റദ്ദാക്കപ്പെടുന്നതുവരെ പ്രാബല്യത്തിലിരിക്കുന്നതാണ്.

